

بِسْمِ اللَّهِ الرَّحْمَنِ الرَّحِيمِ

رسالہ مبارکہ

بیان الدعاء

از

مولانا محمد عاقِل حنا

صدر المدرسین مدرسہ مظاہر علوم سہا پور

ناشر

مکتبہ خلیلیہ محلہ مفتی سہا پور

فہرست مضامین

۱	وجہ تالیف
۱۰	دعا کی فضیلت
۱۳	دعاؤں کی تقسیم و انواع
۱۵	اس کتاب میں دعاؤں کی ترتیب
۱۶	استغفار کی فضیلت اور برکت و منفعت
۲۰	استغفار کے معنی اور اس کی حقیقت
۲۱	استغفار کے فوائد و ثمرات
۲۲	استغفار کے الفاظ
۲۴	سید الاستغفار
۲۹	فصل اول

- ۲۹ صبح و شام کی دعائیں
- ۴۲ نماز کے بعد کی دعائیں
- ۵۵ جامع دعا
- ۶۴ مغفرت اور وسعت رزق کی دعا
- ۷۵ گھر میں داخل ہونے اور نکلنے کے وقت
- ۷۷ صبح کی نماز کے لئے جاتے وقت
- ۷۸ کھانے کے بعد کی دعا
- ۷۹ جب کسی کے یہاں کھانا کھائے
- ۸۰ بیت الخلاء میں داخل ہونے اور نکلنے کے وقت
- ۸۲ غسل خانہ میں داخل ہو تو کیا پڑھے
- ۸۴ سونے اور بیدار ہونے کے وقت کی دعائیں
- ۸۸ مسجد میں داخل ہونے اور نکلنے کے وقت
- ۸۹ جب بازار میں داخل ہو

۹۵ مجلس سے اٹھنے کے وقت کی دعائیں

۹۷ فصل ثانی

۱ ہر کام میں سہولت حاصل ہونے کے لئے

۹۹ بے چینی اور فکر کے وقت کی دعائیں

۱۰۳ چین و سکون حاصل ہونے کیلئے ایک جامع دعا

درد و مرض کے دفعیہ کیلئے چند دعائیں

۱۰۹ جو شخص شدت مرض اور تکلیف کی وجہ سے خستہ حال ہو جا

۱۱۱ قرض کی ادائیگی اور غم و فکر دور کرنے کیلئے

۱۱۳ دعا استخارہ

۱۱۶ مختصر استخارہ

۱۱۸ جس کو نیند نہ آنے کی شکایت ہو

۱۱۹ جب کوئی کام مشکل نظر آئے

۱۲۰ ولادت میں سہولت کے لئے

- ۱۲۱ گم شدہ چیز یا انسان کے لئے
- ۲۳ جب ناگوار بات پیش آئے یا اس کا خطرہ ہو
- ۱۲۴ جو شخص کسی سنگین آفت میں مبتلا ہو جائے
- ۱۲۵ جب دشمن پر نظر پڑے یا اس کا خوف ہو
- ۱۲۶ جو وحشت اور خوف میں مبتلا ہو
- ۱۲۸ دعا، صلوٰۃ الحاجۃ
- ۱۳۰ دعا، سفر
- ۱۳۲ دو لہاکے لئے دعا،
- ” بیوی سے پہلی ملاقات کے وقت کی دعا،
- ۱۳۳ جب مرغ کی آواز سنے
- ۱۳۴ جب کتے یا گدھے کی آواز سنے
- ۱۳۵ نظربد اور آسیب و سحر سے حفاظت کی دعائیں
- ۱۴۹ بعض مفید و اہم نصائح
- ۱۵۲ بعض مجربات از تحریر بعض اکابر

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ
عَلَى سَيِّدِ الْمُرْسَلِينَ سَيِّدِنَا وَمَوْلَانَا مُحَمَّدٍ
وَالِهِ وَصَحْبِهِ أَجْمَعِينَ۔

احقر نے اپنے پڑھنے کے لئے ایک عرصہ سے کچھ دعائیں
جو حدیث میں وارد ہیں، منتخب کر رکھی ہیں ان کو میں ہر
روز پڑھا کرتا ہوں، چند ماہ پہلے کی بات ہے کہ بندہ نے
وہ دعائیں لکھ کر اپنے گھر کی مستورات کو دیں کہ ان دعاؤں
کو اہتمام سے پڑھا کریں، اس کے بعد خیال پیدا ہوا کہ گھر والوں
کو ہی کیوں خاص کیا جاتے، دوسروں کو بھی ترغیب دی
جائے اور ان دعاؤں میں کچھ اضافہ کر کے ان کو طبع کر دیا

دیا جائے تاکہ سبھی پڑھ سکیں۔

چنانچہ بفضلہ تعالیٰ ہفتہ عشرہ میں ان دعاؤں میں مناسب اضافہ ہو گیا، بلکہ ارادہ سے زیادہ ہی اضافہ ہو گیا، کتابیں دیکھنے سے جب دعائیں سامنے آئیں تو اپنا شوق بھی بڑھتا گیا۔ حدیث شریف کی کتابیں دیکھنے سے پتہ چلتا ہے کہ حضور اقدس صلی اللہ علیہ وسلم نے امت کو دعاؤں کی طرف بڑے اہتمام سے متوجہ فرمایا ہے، اور آپ صلی اللہ علیہ وسلم خود بھی دعاؤں کا اہتمام فرماتے تھے، ہر موقع کی دعا خود بھی پڑھتے تھے اور دوسروں کو بھی تعلیم فرماتے تھے، اور آپ صلی اللہ علیہ وسلم یہ بھی دیکھتے تھے کہ کون کیا دعا مانگ رہا ہے؟ اور کیسے مانگ رہا ہے؟ اس کو آپ دعا مانگنے کا طریقہ بتاتے تھے، ایک شخص کو دیکھا کہ اس نے بغیر حمد و صلوٰۃ کے دعا مانگنی شروع کر دی تو آپ صلی اللہ علیہ وسلم نے فرمایا کہ تو نے جلدی

کی، دوسرے شخص کو دیکھا کہ اس نے حمد و صلوٰۃ کے بعد دعاء مانگنی شروع کی تو آپ نے اس کی تصویب فرمائی کہ اب دعا مانگ قبول ہوگی۔

حدیث میں آتا ہے کہ ایک مرتبہ ایسا ہوا کہ آپ تشریف لے جا رہے تھے ایک شخص پر گزر ہوا جو بہت الحاح و زاری کے ساتھ دعا کر رہا تھا، آپ صلی اللہ علیہ وسلم اس کی دعا سن کر کھڑے ہو گئے اور فرمایا کہ اگر یہ شخص اپنی اس دعا پر مہر لگالے گا تو اس کی دعا ضرور قبول ہوگی جو صحابی وہاں موجود تھے انہوں نے دریافت کیا: یا رسول اللہ! کس چیز کی مہر مراد ہے؟ آپ صلی اللہ علیہ وسلم نے فرمایا: "آمین کی مہر" وہ صحابی دوڑ کر اس دعا مانگنے والے کے پاس گئے اور جا کر حضور صلی اللہ علیہ وسلم کی بات پہنچائی اور کہا کہ "آمین کہو" اور خوش ہو جاؤ۔ اسی طرح ایک شخص کی دعا سن کر آپ صلی اللہ علیہ وسلم نے

فرمایا کہ اس نے اس وقت اہم اعظم کے ساتھ دعا مانگی ہے جو قبول ہوتی ہے۔ ایک صحابی (عمران بن حصین) کے والد سے آپ صلی اللہ علیہ وسلم نے فرمایا: اگر تم اسلام لے آؤ گے تو تم کو ایک دعا بتاؤں گا جب وہ اسلام لے آئے تو انہوں نے عرض کیا کہ اب وہ دعا بتا دیجئے، آپ صلی اللہ علیہ وسلم نے ان کو فرمایا: یہ دعا مانگا کرو، تم کو یہ دعا نفع دیگی: اَللّٰهُمَّ اِلٰہِ مَنِّیْ وَرَشْدِیْ وَاعْذِیْ مِنْ شَرِّ نَفْسِیْ۔

ایک صحابی سے آپ صلی اللہ علیہ وسلم نے فرمایا کہ میں تم سے محبت کرتا ہوں اور وصیت کرتا ہوں کہ ہر نماز کے بعد یہ دعا پڑھا کرو، اور اس کو ہر گز نہ چھوڑنا، ان صحابی نے اس دعا کی وصیت اپنے شاگرد کو کی کہ میں تم سے محبت کرتا ہوں اور اس دعا کی وصیت کرتا ہوں کہ ہر نماز کے بعد اس کو پڑھا کرو، پھر اس شاگرد نے اپنے شاگرد کو اس کی وصیت کی، اور اسی طرح یہ سلسلہ چلتا رہا، یہ دعا کتاب میں آ رہی ہے۔

دعا کی فضیلت میں مستقل حدیثیں بھی آئی ہیں ان میں سے بعض ہم یہاں لکھتے ہیں:

دعا کی فضیلت

الدُّعَاءُ هُوَ الْعِبَادَةُ (ابوداؤد و ترمذی شریف وغیرہ)

اے صلی اللہ علیہ وسلم فرما رہے ہیں دعا ہی عبادت ہے۔ علماء فرماتے ہیں یہ اس لئے کہ دعا میں بندہ اللہ سے اپنی عاجزی و نپستی اور اللہ تعالیٰ کی برتری ظاہر کرتا ہے اور یہی اصل عبادت اور اس کی حقیقت ہے، ایک دوسری حدیث میں ہے: الدُّعَاءُ مُخُّ الْعِبَادَةِ (ترمذی شریف) یعنی دعا عبادت کا مغز ہے۔

قرآن مجید میں متعدد جگہ دعا مانگنے کا حکم وارد ہے (ادْعُونِي اَسْتَجِبْ لَكُمْ) کہ مجھ سے دعا مانگو میں اس کو قبول کروں گا، دوسری جگہ ارشاد ہے: (اُجِيبْ دَعْوَةَ الدَّاعِ اِذَا دَعَا)

جب دعا مانگنے والا دعا مانگتا ہے تو میں اس کو قبول کرتا ہوں، ایک حدیث میں ہے: اَدْعُوا اللَّهَ وَاَنْتُمْ مُوقِنُونَ بِالْاِجَابَةِ (ترمذی) ترجمہ: دعا اللہ تعالیٰ سے قبولیت کے یقین کے ساتھ مانگا کرو، اور اس سے آگے اسی حدیث میں یہ ہے کہ یہ بات اچھی طرح سمجھ لو کہ اللہ تعالیٰ ایسی دعا کو قبول نہیں کرتے جو غفلت اور بے توجہی کے ساتھ مانگی جائے۔

علمائے لکھا ہے کہ نماز جو بے توجہی سے پڑھی جائے وہ کسی درجہ میں قبول ہو سکتی ہے لیکن دعا جو اس طرح مانگی جائے وہ قبول نہیں ہونی جسکی وجہ یہ ہے کہ نماز کی جو ہیئت ہے وہ عاجزی اور پستی کی حالت ہے جس میں بذات خود عبادت کے معنی پائے جاتے ہیں کبھی بندہ اس میں جھکتا ہے اور کبھی اپنا سر جو اشرف الاعضاء ہے اسکو زمین پر رکھتا ہے بخلاف دعا کے کہ اس میں یہ بات نہیں ہے اسی لئے اگر وہ بے توجہی سے مانگی جائیگی تو قبول نہ ہوگی،

بہذا دعا پوری طلب اور توجہ سے ہونی چاہیئے۔
 لیکن دعا کی قبولیت میں اگر دیر محسوس ہو تو اس سے مایوس
 ہرگز نہ ہونا چاہیئے، اس جگہ کے مناسب ایک حدیث یاد آئی جو ابن ماجہ
 شریف میں ہے اور بڑی نادر ہے، وہ یہ ہے، "صَحَّاحٌ سَأَلَنَا
 مِنْ قَنُوطِ عِبَادَةٍ وَقُرْبِ غَيْرِهِ" حضور صلی اللہ علیہ وسلم
 فرما رہے ہیں: اللہ تعالیٰ کو ہنسی آتی ہے اپنے بندوں کے مایوس
 ہونے پر یا وجود اللہ تعالیٰ کی طرف سے عطار کے قریب ہونے کے، یعنی
 بعض بندے ایسے ہوتے ہیں جو دعا کی قبولیت میں دیر محسوس کر کے
 مایوس ہونے لگتے ہیں، حالانکہ اللہ تعالیٰ کی طرف سے اس بندے
 کے لئے عطار کا فیصلہ غم قریب ہونے والا ہوتا ہے لیکن وہ اپنی
 جلدی اور بے صبری کی وجہ سے مایوس ہونے لگتا ہے، پھر آگے اس
 حدیث میں یہ ہے کہ ایک صحابی نے آپ صلی اللہ علیہ وسلم سے دریافت
 کیا: کیا اللہ تعالیٰ کو ہنسی آتی ہے (بندے کی مایوسی پر)؟
 غیر کدیہ وزنا ومعنی کما فی حدیث الدیات الا تقبل الغیر ۱۲ منہ۔

آپ صلی اللہ علیہ وسلم نے فرمایا: ہاں! آتی ہے، اس پر وہ صحابی بولے: بھلا جب یہ بات ہے تو پھر ہم ایسے کریم آقا کی عطا اور خیر سے کیسے محروم رہ سکتے ہیں، کیونکہ بندے کی نادانی اور بے وقوفی پر بجائے ناراضگی کے ہنسنا یہ تو بڑی ہی مہربانی اور نرمی کی دلیل ہے سبحان اللہ! کسی اچھی بات کہی ان صحابی سے رضی اللہ عنہ۔

لہذا دعاؤں کے قبول ہونے میں اگر دیر لگے تو مایوس نہ ہونا چاہیے۔ دعاؤں کی قبولیت کے لئے شرائط بھی تو ہیں، اس پر بھی تو غور ہونا چاہیے، جن میں ایک اہم شرط یہ ہے کہ دعا مانگنے والے کی غذا اور روزی حلال ہو، آج کل حلال روزی کا مسئلہ بڑا نازک چل رہا ہے، جیسا کہ سب ہی جانتے ہیں۔

نیز دعا کے قبول ہونے کے یہ معنی نہیں کہ جو چیز مانگی ہے وہی ملے، بلکہ اگر وہ چیز مقدر میں نہیں ہوتی تو کوئی مصیبت اور بلا اس کے بجائے ہٹا دی جاتی ہے یا اسی کے بقدر آخرت میں ثواب

ملتا ہے جیسا کہ حدیث شریف میں ہے۔
 اس تمہید کے بعد اب ہم اصل مقصد شروع کرتے ہیں یعنی دعاؤں
 کا سلسلہ۔

دعاؤں کے بارے میں یہ عرض کرنا ہے کہ کتب حدیث میں دعائیں
 دو طرح کی مذکور ہیں، مُوقّت اور غیر مُوقّت، مُوقّت وہ دعائیں ہیں
 جو وقت مخصوص میں پڑھی جاتی ہیں، مثلاً گھر میں داخل ہونے کے
 وقت اور باہر نکلنے کے وقت، مسجد میں داخل ہوتے وقت اور
 نکلنے وقت، سوتے وقت بیدار ہونے کے وقت وغیرہ وغیرہ۔
 اور غیر مُوقّت: وہ ہیں جو کسی وقت کے ساتھ خاص نہیں ہیں
 بلکہ ہر وقت پڑھی جاسکتی ہیں۔

اسی طرح ایک تقسیم دعاؤں میں یہ ہے کہ بعض دعائیں وہ ہیں
 جن میں خیر طلب کی گئی ہے اور بعض وہ ہیں جن میں شر سے پناہ
 مانگی گئی ہے، اسی طرح بعض دعائیں وہ ہیں جو مرض وغیرہ عوارض

پیش آنے پر پڑھی جاتی ہیں، بعض وہ ہیں جو صبح و شام اور ہمیشہ پڑھی جاتی ہیں۔

ترتیب کے سلسلہ میں ہم نے صرف یہ کیا کہ دو فصلیں قائم کی ہیں : فصل اول میں وہ دعائیں مذکور ہیں جو ہر روز اور ہمیشہ پڑھی جاتی ہیں، اور فصل ثانی میں وہ دعائیں ہیں جو مرض اور مصائب وغیرہ عوارض کے وقت پڑھی جاتی ہیں۔

جن احادیث میں دعاؤں کا بیان ہے ان کے پڑھنے سے معلوم ہوتا ہے کہ اگر آدمی ان دعاؤں سے واقفیت حاصل کر کے ان کے پڑھنے کا اہتمام رکھے تو وہ اپنی زندگی کی منزلیں بسہولت طے کر سکتا ہے، اور اس کو امن و سکون کی زندگی میسر ہو سکتی ہے، ورنہ مسئلہ مشکل ہے، اسی لئے حضرات محدثین نے دعاؤں پر مستقل کتابیں لکھی ہیں، بعض نے اپنی کتاب کا نام ”عمل لیوم واللیلہ“ رکھا ہے، گویا یہ دعائیں دن رات کے اعمال ہیں، اور بعض نے اپنی کتاب کا نام

”جَهَن حَصِيْنٌ“ رکھا ہے، یعنی محفوظ قلعہ، اللہ تعالیٰ ہمیں ان دُعاؤں سے فائدہ اٹھانے کی توفیق عطا فرمائے۔

اب ہم دُعاؤں کی ابتداء استغفار سے کرتے ہیں، اَوَّلًا استغفار کی فضیلت و اہمیت و منفعت نیز اس کی حقیقت بیان کی جاتی ہے۔

استغفار کی فضیلت و برکت و منفعت

حضور اقدس صلی اللہ علیہ وسلم کا ارشاد ہے کہ ”جو شخص اپنے لئے استغفار کو لازم کرے یعنی ہمیشہ اور ہر حال میں استغفار کرتا رہے تو اللہ تعالیٰ اس کے لئے ہر مشکل و تنگی میں راستہ نکال دیتے ہیں، اور ہر قسم کے غم و فکر سے اس کو خلاصی و نجات عطا فرماتے ہیں، اور اس کے لئے ایسی جگہ سے روزی کا بندوبست کرتے ہیں جہاں سے اس کو گمان بھی نہیں ہوتا۔ (ابوداؤد)

ایک حدیث میں ہے کہ جب یہ آیت کریمہ "مَا كَانَ
اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ
مُعَذِّبَهُمْ وَهُمْ يَسْتَغْفِرُونَ"

(ترجمہ: اور اللہ تعالیٰ ایسا نہ کرے گا کہ ان میں آپ کے
ہوتے ہوئے ان کو عذاب دے، اور اللہ ان کو عذاب نہ دے گا
اس حال میں کہ وہ استغفار کرتے ہوں) نازل ہوئی تو آپ صلی اللہ
علیہ وسلم نے ارشاد فرمایا: اللہ تعالیٰ شانہ نے میری امت کیلئے دو امان
(عذاب سے امن کے دو ذریعے) اتارے ہیں: ایک میرا وجود، اور
دوسری چیز استغفار! میں دنیا سے رخصت ہونے کے بعد ان
کے لئے قیامت تک استغفار کو چھوڑ کر جا رہا ہوں۔ (ترمذی)

ایک دوسری حدیث میں ہے کہ آپ صلی اللہ علیہ وسلم نے
فرمایا کہ میں استغفار کرتا ہوں ہر دن میں سو مرتبہ (مسلم والبداءود)
اور ایک روایت میں ہے کہ میں دن بھر میں اللہ تعالیٰ سے توبہ

واستغفار کرتا ہوں ستر بار سے زائد۔ (بخاری شریف)
 واضح رہے کہ استغفار و توبہ کی توفیق سعادت مندی کی علامت
 ہے۔ صلحا، ہی کو اس کی زیادہ توفیق ہوتی ہے۔ قرآن کریم میں ایسے
 ہی لوگوں کے بارے میں فرمایا گیا ہے۔ **وَبِالْأَسْحَارِ هُمْ**
يَسْتَغْفِرُونَ (ترجمہ: صبح صبح وہ لوگ استغفار کرتے ہیں)۔
 اس سے یہ بھی معلوم ہوا کہ استغفار کے لئے اول وقت یعنی صبح کا
 وقت زیادہ موزوں ہے، ہم نے بھی اس کتاب میں دعاؤں کی ابتدا
 استغفار ہی سے کی ہے۔

حدیث میں ہے: **كُلُّكُمْ خَطَّاءٌ وَّوَنَ وَخَيْرُ الْخَطَّائِينَ**
التَّوَّابُونَ۔ ترجمہ: تم سب خطاوار ہو اور بہترین خطاوار وہ
 ہیں جو کثرت سے توبہ کرتے ہیں۔

حضرت ابو ہریرہؓ فرماتے ہیں کہ میں نے حضور صلی اللہ علیہ وسلم
 سے زیادہ کسی کو استغفار کرتے ہوئے نہیں دیکھا یہ حدیث کتاب

میں آگے آ رہی ہے)

حضرت صدیق اکبرؓ نے حضور صلی اللہ علیہ وسلم سے عرض کیا کہ مجھ کو نماز میں پڑھنے کے لئے کوئی دعا بتا دیجئے، آپ نے ان کو وہ دعا بتائی جو نماز کے آخر میں پڑھی جاتی ہے۔

اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَّلَا یَغْفِرُ
الدُّنُوْبَ اِلَّا اَنْتَ فَاغْفِرْ لِّیْ مَغْفِرَةً مِّنْ عِنْدِکَ
وَارْحَمْنِیْ اِنَّکَ اَنْتَ الْغَفُوْرُ الرَّحِیْمُ

یہ دعا بہت اہم استغفار ہے، اس میں کھلے لفظوں میں اپنے قصور وار بلکہ ظالم ہونے کا اعتراف ہے اور اسی کے ساتھ مغفرت اور معافی کی بھی طلب ہے اور طلب بھی بہت عاجزی اور انکساری کے ساتھ، ”مَغْفِرَةً مِّنْ عِنْدِکَ“ کہ صرف اپنی طرف سے معاف کر دیجئے، حالانکہ ابوبکر صدیقؓ انبیاء علیہم السلام کے بعد افضل الخلاق ہیں، یعنی انبیاء علیہم السلام کے علاوہ باقی

ساری مخلوق سے افضل ہیں، اس کے باوجود حضور صلی اللہ علیہ وسلم نے ان کو یہ دعا، تعلیم فرمائی، اس سے استغفار کی ضرورت اور اہمیت عیاں ہے۔ واللہ الموفق۔

استغفار کے معنی اور اسکی حقیقت

استغفار کا مطلب ہے آدمی کا اپنے آپ کو قصور وار اور خطا وار سمجھ کر اللہ تعالیٰ سے معافی مانگنا، اصل چیز اس میں اپنے قصور کا احساس اور اعتراف ہے، بغیر اس احساس کے استغفر اللہ زبان سے کہنا استغفار ہی نہیں، صوفیا تو یوں فرماتے ہیں کہ اس طرح کا استغفار خود محتاج استغفار ہے، ہاں یوں کہہ سکتے ہیں کہ ممکن ہے اللہ تعالیٰ اس زبانی استغفار کے بعد حقیقت استغفار کی بھی توفیق عطا فرمادے تو اس کے فضل سے بعید نہیں ہے۔

استغفار کے فوائد و ثمرات

سورہ نوح میں استغفار کے فوائد و ثمرات مذکور ہیں۔

فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا
يُرْسِلُ السَّمَاءَ عَلَيْكُمْ مِدْرَارًا وَيُمْدِدْكُمْ
بِأَمْوَالٍ وَبَنِينَ وَيَجْعَلْ لَكُمْ جَنَّاتٍ وَيَجْعَلْ
لَكُمْ أَنْهَارًا

ترجمہ: حضرت نوح علیہ السلام فرما رہے ہیں کہ "میں نے

اپنی قوم سے کہا کہ اپنے رب سے اپنے گناہ بخشواؤ (اور معافی مانگو) وہ یقیناً بڑا بخشنے والا ہے، وہ تم پر آسمان کو خوب برستا ہوا چھوڑ دے گا، اور تمہیں خوب پئے درپے مال و اولاد میں ترقی دے گا، اور تمہیں باغات دے گا، اور تمہارے لئے نہریں نکال دے گا۔

چنانچہ تفسیر میں لکھا ہے کہ ایک شخص حضرت حسن بصری رحمہ اللہ کی خدمت میں آئے اور آکر قحط سالی کی شکایت کی، تو آپ نے ان کو استغفار کی تلقین کی، کسی دوسرے شخص نے فقر و فاقہ کی شکایت کی ان کو بھی آپ نے یہی نسخہ بتایا، ایک اور شخص نے اپنے باغ کے خشک ہونے کا شکوہ کیا، اس کو بھی یہی فرمایا کہ استغفار کر، ایک شخص نے کہا کہ میرے گھر اولاد نہیں ہوتی اس کو بھی یہی کہا کہ اپنے رب سے استغفار کر، کسی نے کہا کہ آپ نے ہر ایک کو استغفار کی تلقین کیوں کی؟ تو آپ نے یہی آیت تلاوت کر کے فرمایا کہ میں نے اپنی طرف سے یہ بات نہیں کہی، بلکہ یہ وہ نسخہ ہے جو اللہ تعالیٰ ہی نے بتایا ہے۔

استغفار کیلئے جو الفاظ وارد ہیں

(۱) اَسْتَغْفِرُ اللّٰهَ رَبِّیْ مِنْ کُلِّ ذَنْبٍ وَّاَتُوْبُ

إِلَيْهِ-

(۲) اَسْتَغْفِرُ اللهَ الَّذِي لَا إِلَهَ إِلَّا هُوَ
الْحَيُّ الْقَيُّومُ وَآتُوبُ إِلَيْهِ-

(۳) اَسْتَغْفِرُ اللهَ وَآتُوبُ إِلَيْهِ-

(۴) اَللّٰهُمَّ اغْفِرْ لِيْ ذَنْبِيْ كُلَّ دِقَّةٍ وَجَلَّةٍ
اَوَّلَةٍ وَاٰخِرَةٍ عَلَانِيَةً وَسِرَّةً-

(۵) اَللّٰهُمَّ اغْفِرْ لِيْ وَتُبْ عَلَيَّ اِنَّكَ اَنْتَ
التَّوَّابُ الرَّحِيْمُ، اور ایک روایت میں اِنَّكَ
اَنْتَ التَّوَّابُ الْغَفُوْرُ ہے۔

(۶) رَبِّ اغْفِرْ وَاَرْحَمْ وَاَنْتَ خَيْرُ الرَّاحِمِيْنَ

(۷) سُبْحَانَكَ اِنِّي ظَلَمْتُ نَفْسِيْ فَاغْفِرْ لِيْ
فَاِنَّهُ لَا يَغْفِرُ الذُّنُوْبَ اِلَّا اَنْتَ-

(۸) اَسْتَغْفِرُ اللهَ اَسْتَغْفِرُ اللهَ-

سید الاستغفار

(۹) اَللّٰهُمَّ اَنْتَ رَبِّیْ لَا اِلٰهَ اِلَّا اَنْتَ خَلَقْتَنِیْ
وَاَنَا عَبْدُكَ وَاَنَا عَلٰی عَهْدِكَ وَوَعْدِكَ مَا
اسْتَطَعْتُ، اَعُوْذُ بِكَ مِنْ شَرِّ مَا صَنَعْتُ اَبُوْءُ
لَكَ بِنِعْمَتِكَ عَلَیَّ، وَاَبُوْءُ لَكَ بِذَنْبِیْ فَاغْفِرْ لِیْ
فَاِنَّهُ لَا یَغْفِرُ الذُّنُوْبَ اِلَّا اَنْتَ۔

اس استغفار کے بارے میں بخاری شریف میں ہے کہ
آپ صلی اللہ علیہ وسلم نے فرمایا: یہ ”سید الاستغفار“ ہے جو شخص
اس کو صبح کے وقت یقین کے ساتھ پڑھے اور رات ہونے سے
پہلے اس کا انتقال ہو جائے پس وہ شخص جنتی ہے، اور جو شخص
رات میں اس کو پڑھے یقین کے ساتھ اور صبح ہونے سے پہلے
اس کا انتقال ہو جائے تو وہ جنتی ہے۔

(۱۰) اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا
وَلَا یَغْفِرُ الذُّنُوْبَ اِلَّا اَنْتَ فَاعْفِرْ لِیْ
مَغْفِرَةً مِّنْ عِنْدِكَ وَارْحَمْنِیْ اِنَّکَ
اَنْتَ الْغَفُوْرُ الرَّحِیْمُ۔

یہ بہت اہم دعا واستغفار ہے، حضرت صدیق اکبرؓ نے
ایک مرتبہ حضور اقدس صلی اللہ علیہ وسلم سے عرض کیا کہ آپ مجھے
کوئی دعا نماز میں پڑھنے کے لئے بتا دیجئے، اس پر آپ صلی اللہ
علیہ وسلم نے ان کو یہ دعا تعلیم فرمائی اور فرمایا کہ یہ دعا پڑھا کیجئے
(بخاری شریف)

یہ دعا نماز ہی کے ساتھ خاص نہیں ہے، ویسے بھی اس کو
خوب پڑھنا چاہیئے۔ خلاصہ اس کا یہ ہے :

اے اللہ! میں نے بہت ظلم کئے ہیں اور تیرے سوا کوئی
معاف کرنے والا نہیں ہے، بس تو مجھ کو صرف اپنی طرف سے

معاف کر دے، تو پڑا معاف کرنے والا ہے۔

(۱۱) اَللّٰهُمَّ اغْفِرْ لِيْ مَا قَدَّمْتُ وَمَا اَخَّرْتُ
وَمَا اَسْرَرْتُ وَمَا اَعْلَنْتُ وَمَا اَسْرَفْتُ
وَمَا اَنْتَ اَعْلَمُ بِهِ مِنِّيْ، اَنْتَ الْمُقَدِّمُ
وَاَنْتَ الْمُؤَخِّرُ لَا اِلٰهَ اِلَّا اَنْتَ۔

یہ دعا، خود حضور صلی اللہ علیہ وسلم نماز کے اخیر میں پڑھا کرتے تھے، جیسا کہ مسلم شریف کی حدیث میں ہے، اور فقہ کی کتابوں میں بھی لکھا ہے کہ نماز کے اخیر میں اس کو بھی پڑھنا بہتر ہے۔

مضمون دعا: اے اللہ! میرے اگلے پچھلے گناہ اور وہ سب گناہ جو میں نے کھلم کھلا کئے، یا چپکے سے کئے، اور جو بھی بد عنوانی کی وہ سب معاف فرما دے، تو ہی رتبہ بڑھانے والا ہے اور تو ہی گھٹانے والا ہے۔

یہاں تک استغفار کا بیان پورا ہوا، اب ہم دوسری دعائیں لکھتے ہیں:

فصل اول

اس فصل میں وہ دعائیں درج ہیں جو ہر روز اور ہمیشہ پڑھی جاتی ہیں۔

دعائیں شروع کرنے سے پہلے اللہ تعالیٰ شانہ کی حمد و ثنائی جائے اور حضور صلی اللہ علیہ وسلم پر صلوٰۃ و سلام پڑھا جائے، اس طرح:

(۱) الْحَمْدُ لِلَّهِ رَبِّ الْعَالَمِينَ، اللَّهُمَّ اجْعَلْ صَلَوَاتِكَ وَرَحْمَتَكَ وَبَرَكَاتِكَ عَلَى سَيِّدِ الْمُرْسَلِينَ وَإِمَامِ الْمُتَّقِينَ وَخَاتَمِ النَّبِيِّينَ مُحَمَّدٍ عَبْدِكَ وَرَسُولِكَ إِمَامِ الْخَيْرِ وَقَائِدِ الْخَيْرِ وَرَسُولِ الرَّحْمَةِ، اللَّهُمَّ ابْعَثْهُ مَقَاماً مُخْمُوداً يَغْضُطُ بِهِ الْأَوَّلُونَ وَالْآخِرُونَ، اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مُجِيدٌ، اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مُجِيدٌ۔

یہ مخصوص درود حضرت عبداللہ بن مسعودؓ سے منقول ہے ابن ماجہ شریف کی روایت ہے کہ ایک روز انہوں نے حاضرین مجلس سے فرمایا: جب تم رسول اللہ صلی اللہ علیہ وسلم پر درود بھیجو تو بہتر سے بہتر طریقہ پر درود بھیجنے کی کوشش کرو، تم جانتے نہیں ہو انشاء اللہ تمہارا وہ درود آپ صلی اللہ علیہ وسلم کی خدمت میں پیش کیا جائے گا، لوگوں نے عرض کیا تو آپ ہمیں بتا دیجئے کہ ہم کس طرح درود بھیجا کریں، آپ نے فرمایا یوں عرض کرو (جس طرح اوپر گذرا)۔

صبح و شام کی دعائیں

(۱) اَللّٰهُمَّ فَاطِرَ السَّمٰوٰتِ وَالْاَرْضِ عَالِمَ الْغَيْبِ
وَالشَّهَادَةِ رَبَّ كُلِّ شَيْءٍ وَمَلِيْكَهٗ اَشْهَدُ اَنْ لَا
اِلٰهَ اِلَّا اَنْتَ، اَعُوْذُ بِكَ مِنْ شَرِّ نَفْسِيْ وَمِنْ شَرِّ
الشَّيْطَانِ وَشَرِّكَهٗ وَاَنْ اَقْتَرِفَ عَلٰی نَفْسِيْ سُوْءًا اَوْ
اَجْرُهُ اِلٰی مُسْلِمٍ۔

روایت ہے کہ ایک روز حضرت ابوبکر صدیق رضی اللہ عنہ نے حضور صلی اللہ علیہ وسلم سے عرض کیا: یا رسول اللہ! آپ مجھے ایسے کلمات بتا دیجئے جن کو میں صبح و شام پڑھ لیا کروں، اس پر آپ نے ان کو یہ دعا تعلیم فرمائی اور فرمایا کہ اس کو صبح و شام اور رات کو سونے سے پہلے پڑھا کرو۔

(البوداؤد و ترمذی)

(۱) اَللّٰهُمَّ اِنِّیْ اَسْأَلُكَ الْعَافِیَةَ فِی الدُّنْیَا وَ الْاٰخِرَةِ،
اَللّٰهُمَّ اِنِّیْ اَسْأَلُكَ الْعَفْوَ وَالْعَافِیَةَ فِی دِیْنِیْ وَ دُنْیَایْ
وَ اَهْلِیْ وَ مَالِیْ، اَللّٰهُمَّ اسْتُرْ عَوْرَاتِیْ وَ اَمِنْ رَوْعَاتِیْ،
اَللّٰهُمَّ احْفَظْنِیْ مِنْ بَیْنِ یَدَیْ وَ مِنْ خَلْفِیْ وَ عَنْ
یَمَیْنِیْ وَ عَنْ شِمَالِیْ وَ مِنْ قَوْفِیْ، وَ اَعُوْذُ بِعَظَمَتِكَ
اَنْ اُغْتَالَ مِنْ تَحَتِّیْ۔

حضرت ابن عمرؓ فرماتے ہیں کہ حضور صلی اللہ علیہ وسلم اس دعا کو ہمیشہ صبح و شام پڑھتے تھے، کبھی کبھی نہیں چھوڑتے تھے۔

(البوداؤد)

ایک صحابی کے چند بار سوال کرنے پر کہ کوئی دعا اور افضل ہے؟ آپ صلی اللہ علیہ وسلم نے ہر بار یہی فرمایا کہ اللہ تعالیٰ سے عافیت طلب کرو اور فرمایا کہ جب تجھ کو دنیا و آخرت دونوں میں عافیت عطا ہو جائے گی تو تجھ کو کامل کامیابی حاصل ہو جائیگی (ترمذی شریف) اس دعا میں عافیت طلب کی گئی ہے جس کا مطلب آگے آرہا ہے، اور یہ کہ اے اللہ! میری پردہ پوشی فرما اور مجھ کو خطرات سے امن نصیب کر اور میری ہر طرف سے حفاظت فرما۔

حدیث شریف میں طلب عافیت کی بہت ترغیب آئی ہے چنانچہ ایک حدیث میں وارد ہے "ایمان و یقین کے بعد عافیت سے بہتر کوئی نعمت نہیں ہے۔"

عافیت کی حقیقت علمائے دین نے یہ لکھی ہے کہ "آدمی کے دین کی سلامتی فتنوں سے، اور جسم کی امراض شدیدہ سے" اس سے

معلوم ہوا کہ عافیت کے مفہوم میں دو چیزیں شامل ہیں: اول آدمی کے دین کا صحیح سالم رہنا کہ وہ کسی ایسی آزمائش اور فتنے میں مبتلا نہ ہو جس سے اس کے دین کو نقصان اور ضرر پہنچے، دوسرے یہ کہ وہ جسمانی کسی ایسے شدید مرض میں مبتلا نہ ہو جس سے اس کا چین و سکون ختم ہو جائے معمولی مرض اور معمولی دنیوی نقصان عافیت کے منافی نہیں ہے۔

یہ جو عافیت کی حقیقت بیان کی گئی ہے یہ واقعی بہت بڑی نعمت ہے اسی لئے حدیث میں عافیت کی دعا کی بہت تاکید آئی ہے۔

(۲) بِسْمِ اللّٰهِ الَّذِیْ لَا یَضُرُّ مَعَ اسْمِهِ شَیْءٌ فِی الْاَرْضِ وَلَا فِی السَّمَاءِ وَهُوَ السَّمِیْعُ الْعَلِیْمُ۔
ترجمہ: میں اللہ کا نام لیتا ہوں وہ اللہ جس کے نام کیساتھ کوئی چیز نقصان نہیں پہنچا سکتی نہ زمین میں نہ آسمان میں اور

وہ سننے والا اور جاننے والا ہے۔

حضور صلی اللہ علیہ وسلم نے اس دعا کے بارے میں ارشاد فرمایا کہ جو شخص یہ دعا، شام کے وقت تین بار پڑھے گا تو صبح تک اس کو کوئی ناگہانی مصیبت نہ پہنچے گی، اور جو شخص اس کو صبح کے وقت تین بار پڑھے گا تو اس کو شام تک کوئی ناگہانی مصیبت نہ پہنچے گی۔ (ابوداؤد)

کون شخص ایسا ہوگا جو ناگہانی مصیبت سے بچنا نہ چاہتا ہو؟
(۳) اَللّٰهُمَّ مَا اَصْبَحَ بِيْ مِنْ نِّعْمَةٍ اَوْ بِاَحَدٍ
مِّنْ خَلْقِكَ فَمِنْكَ وَحْدَكَ لَا شَرِيْكَ لَكَ،
فَلَكَ الْحَمْدُ وَلَكَ الشُّكْرُ

حدیث شریف میں ہے کہ جس نے صبح کے وقت اس طرح پڑھا تو اس نے اس دن کا شکر ادا کر لیا، اور جس شخص نے شام کے وقت اس طرح پڑھا تو اس نے اس رات کا شکر ادا کر دیا۔ (ابوداؤد)

سبحان اللہ! کس قدر عظیم الشان دعا ہے کہ شکرِ نعمت جو ایک اہم فریضہ ہے وہ اس دعا سے ادا ہو جاتا ہے، مگر اصل یہ ہے کہ ہر دعا کو اس کا مضمون و مطلب سمجھتے ہوئے پڑھا جائے، اس دعا کا مضمون یہ ہے کہ اے اللہ! میرے پاس جو بھی نعمت ہے اور ایسے ہی تیری مخلوق میں سے جس کے پاس بھی جو نعمت ہے وہ صرف تیری طرف سے ہے، لہذا تیرے ہی لئے حمد اور تعریف ہے اور تو ہی شکر کا مستحق ہے، یہ مضمون قرآن پاک میں بھی ہے جیسا کہ ارشاد ہے: وَمَا بِكُمْ مِنْ نِعْمَةٍ فَمِنَ اللَّهِ۔ ترجمہ (جو بھی نعمت تمہارے پاس ہے وہ اللہ تعالیٰ کی طرف سے ہے) شکر جو کہ ہر نعمت کا بندے پر واجب ہے اس کا مطلب بھی یہی ہے کہ نعمت کو خالص عطیہ خداوندی سمجھتے ہوئے اس کو قدر دان کے ساتھ صحیح استعمال کرے اور اس پر اللہ تعالیٰ کی حمد و ثنا کرے۔

(۴) اَللّٰهُمَّ اِنِّیْ اَصْبَحْتُ اُشْهِدُكَ وَاُشْهِدُ
حَمَلَةَ عَرْشِكَ وَمَلَائِكَتَكَ وَجَمِیْعَ
خَلْقِكَ اَنْتَ اِلٰهٌ لَا اِلٰهَ اِلَّا اَنْتَ
وَاَنْتَ سَيِّدُنَا مُحَمَّدًا عَبْدُكَ وَرَسُوْلُكَ۔

حضرت انسؓ فرماتے ہیں کہ حضور اقدس صلی اللہ علیہ وسلم نے
فرمایا کہ جو شخص یہ دعا صبح کو پڑھے یا شام کو، یا یہ فرمایا کہ صبح اور
شام کو ایک مرتبہ پڑھے گا تو اس کا چوتھائی بدن جہنم سے آزاد
ہو جائے گا، اور جو دو بار پڑھے گا تو اس کا نصف بدن آگ سے
آزاد ہو جائے گا، اور اگر تین بار پڑھے گا تو تین چوتھائی آزاد
ہوگا، اور اگر چار بار پڑھے گا تو اللہ تعالیٰ اس کے سارے ہی
بدن کو آگ سے آزاد کر دے گا۔ (ابوداؤد)

یہ دعا بہت اہم ہے اپنے مضمون کے لحاظ سے، اس کا
ترجمہ یہ ہے: اے اللہ! میں نے صبح کی اس حال میں کہ میں گواہ

بنانا ہوں سمجھ کو، اور تیرے ان فرشتوں کو جو عرش کے اٹھانے والے ہیں، اور باقی فرشتوں کو، بلکہ تمام ہی مخلوق کو اس بات پر کہ تو ہی ہے معبود، تیرے سوا کوئی معبود نہیں، اور محمد صلی اللہ علیہ وسلم تیرے بندے اور رسول ہیں۔

گویا یہ شخص اپنے ایمان پر اللہ تعالیٰ کو اور اس کے تمام فرشتوں کو اور دوسری تمام مخلوق کو گواہ بنا رہا ہے۔ سبحان اللہ! کتنی عمدہ بات ہے۔

(۵) سُبْحَانَ اللَّهِ وَبِحَمْدِهِ لَا قُوَّةَ إِلَّا بِاللَّهِ
مَا شَاءَ اللَّهُ كَانَ. وَمَا لَمْ يَشَأْ لَمْ يَكُنْ أَعْلَمُ أَنَّ
اللَّهَ عَلَى كُلِّ شَيْءٍ قَدِيرٌ. وَأَنَّ اللَّهَ قَدْ
أَحَاطَ بِكُلِّ شَيْءٍ عِلْمًا۔

ترجمہ: اللہ کی تسبیح کرتا ہوں اس کی حمد کے ساتھ بغیر اس کی مدد کے کسی چیز پر قوت نہیں جو اللہ چاہتا ہے وہی ہوتا۔

اور جو وہ نہ چاہے تو نہیں ہو سکتا میں یقین رکھتا ہوں اس پر کہ اللہ تعالیٰ ہر چیز پر قادر ہے اور یہ کہ اللہ تعالیٰ کا علم ہر چیز کو محیط ہے (کوئی چیز اس کے علم سے باہر نہیں)۔

روایت میں ہے حضور صلی اللہ علیہ وسلم کی ایک صاحبزادی فرماتی ہیں کہ مجھ کو حضور صلی اللہ علیہ وسلم نے صبح و شام یہ دعا پڑھنے کی ہدایت فرمائی تھی اور فرمایا تھا جو شخص اس دعا کو صبح کو پڑھے گا تو شام تک وہ مکر و ہات (ناگوار امور) سے محفوظ رہے گا۔ اور جو شخص اس دعا کو شام کے وقت پڑھے گا تو وہ صبح تک محفوظ رہے گا۔ (ابوداؤد)

لہذا پابندی کے ساتھ اس دعا کو صبح و شام پڑھنا چاہیے۔

(۶۱) فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ، وَلَهُ الْحَمْدُ فِي السَّمَوَاتِ وَالْأَرْضِ وَعَشِيًّا وَحِينَ تُظْهِرُونَ، يُخْرِجُ الْحَيَّ مِنَ

الْمَيِّتِ وَيُخْرِجُ الْمَيِّتَ مِنَ الْحَيِّ وَيُحْيِي
الْأَرْضَ بَعْدَ مَوْتِهَا وَكَذَلِكَ تُخْرَجُونَ۔

ترجمہ: پس اللہ تعالیٰ کی تسبیح پڑھا کرو جبکہ تم شام کرو،
اور جب صبح کرو، تمام تعریفوں کے لائق آسمان و زمین میں صرف
وہی ہے تیسرے پہر کو اور ظہر کے وقت بھی اس کی پاکیزگی بیان
کرو، وہ ہی زندہ کو مردہ سے اور مردہ کو زندہ سے نکالتا ہے،
اور وہی زمین کو اس کی موت کے بعد زندہ کرتا ہے اور اسی طرح
تم بھی نکالے جاؤ گے (قبروں سے)۔

حضرت ابن عباس رضی اللہ عنہما حضور صلی اللہ علیہ وسلم کا یہ ارشاد نقل کرتے
ہیں کہ جو شخص یہ کلمات (آیت کریمہ) صبح کے وقت پڑھے گا تو اس
دن میں جو خیر اس سے فوت ہوگی اس کو پالے گا، اور جو شخص اس
کو شام کے وقت پڑھے گا تو جو خیر اس سے رات میں فوت ہوگی
اس کو پالے گا۔ (ابوداؤد)

کتنا زبردست فائدہ ہے کہ اس کے پڑھنے سے ہر فوت شدہ خیر حاصل ہو جائے گی۔

(۷) اَعُوْذُ بِاللّٰهِ السَّمِیْعِ الْعَلِیْمِ مِنَ الشَّیْطَانِ الرَّجِیْمِ تین بار، سورہ حشر کے آخر کی تین آیات: هُوَ اللّٰهُ الَّذِیْ لَا اِلٰهَ اِلَّا هُوَ عَالِمُ الْغِیْبِ وَالشَّهَادَةِ هُوَ الرَّحْمٰنُ الرَّحِیْمُ ۝ هُوَ اللّٰهُ الَّذِیْ لَا اِلٰهَ اِلَّا هُوَ الْمَلِکُ الْقَدُّوْسُ السَّلَامُ الْمُؤْمِنُ الْمُهَيْمِنُ الْعَزِیْزُ الْجَبَّارُ الْمُتَكَبِّرُ سُبْحَانَ اللّٰهِ عَمَّا يُشْرِكُوْنَ ۝ هُوَ اللّٰهُ الْخَالِقُ الْبَارِئُ الْمُصَوِّرُ لَهُ اَسْمَاءُ الْحُسْنٰی یُسَبِّحُ لَهُ فِی السَّمٰوٰتِ وَالْاَرْضِ، وَهُوَ الْعَزِیْزُ الْحَكِیْمُ۔ ان آیات کو ایک بار حدیث میں ہے کہ جو شخص اس کو صبح کے وقت پڑھے تو اللہ تعالیٰ ستر ہزار فرشتوں کو اس کے لئے مقرر فرمادیتے ہیں،

جو شام تک اس کے لئے استغفار کرتے رہتے ہیں، اور جو شخص شام کو اس کو پڑھے تو صبح تک اس کے لئے ایسا ہی کرتے ہیں۔ (ترمذی شریف)

(۸) اَصْبَحْنَا وَاصْبَحَ الْمَلِكُ لِلَّهِ رَبِّ
الْعَالَمِينَ اَللّٰهُمَّ اِنِّیْ اَسْأَلُكَ خَيْرَ هَذَا
الْيَوْمِ فَتَحَهُ وَنَصْرَهُ وَنُوْرَهُ وَهُدَاةً
وَبَرَکَتَهُ وَاعُوْذُبُکَ مِنْ شَرِّ مَا فِیْهِ
وَشَرِّ مَا بَعْدَهُ۔

ترجمہ: صبح کی ہم نے اور سارے ملک نے اس حال میں کہ ہم سب اللہ رب العالمین کے لئے ہیں، اے اللہ! میں سوال کرتا ہوں تجھ سے اس دن کی بھلائی کا، اس کی فتح کا (کامیابی) اور اس کی نصرت کا اور اس دن کے نور کا اور ہدایت کا اور اس کی برکت کا، اور پناہ لیتا ہوں تیری

ان تمام چیزوں کے شر سے جو اس دن میں ہیں اور اس دن کے بعد ہیں۔

حضور صلی اللہ علیہ وسلم کا ارشاد ہے جب تم میں سے کوئی صبح کرے تو اس کو چاہیے کہ یہ پڑھے، اور پھر جب شام کرے تب بھی اسی طرح پڑھے۔ (البوداؤد) شام کے وقت جب پڑھے تو یوں کہے کہ: اَمْسَيْنَا وَ اَمْسَى الْمُلْكُ لِلّٰهِ رَبِّ الْعَالَمِينَ، اَللّٰهُمَّ اِنِّیْ اَسْأَلُكَ خَيْرَ هَذَا اللَّیْلِ فَتَحَهُ وَ نَصْرَهُ اَخِیْرَتِکَ۔

(۹) اَللّٰهُمَّ اِنِّیْ اَسْأَلُكَ صِحَّةً فِیْ اِیْمَانٍ وَ اِیْمَانًا فِیْ حُسْنِ خُلُقٍ، وَ نَجَاحًا یَتَّبِعُهُ فَلَاحٌ، وَ رَحْمَةً مِنْکَ وَ عَافِیَةً وَ مَغْفِرَةً مِنْکَ وَ رِضْوَانًا۔

ترجمہ: اے اللہ! میں تجھ سے سوال کرتا ہوں ایمان

کے ساتھ صحتِ بدن کا (یا مطلب یہ کہ ایمان و یقین کی قوت کا) اور ایسے ایمان کا جس کے ساتھ خوش خلقی شامل ہو، اور سوال کرتا ہوں دین و دنیا دونوں کی کامیابی کا اور تیری جانب سے رحمت کا، اور بلایا و مصائب سے سلامتی کا، اور تیری معافی کا اور خوشنودی کا۔

ابو ہریرہؓ فرماتے ہیں حضور صلی اللہ علیہ وسلم نے حضرت سلمان سے فرمایا: میں تجھ کو ایسے کلمات بتانا چاہتا ہوں جن کے ساتھ تو اللہ تعالیٰ سے سوال اور دعا کر کیا کرے دن میں بھی اور رات میں بھی، اس کے بعد یہ دعا تعلیم فرمائی (طبرانی) مسجد نبوی کے امام صاحب نے رمضان میں وتر کی دعا قنوت میں یہ دعا بھی پڑھی، نماز کے بعد مجھ سے ایک افریقی مرد صالح نے اس دعا کا ذکر کرتے ہوئے فرمایا دیکھئے! کیسی اچھی دعا ہے، بندہ کو ان کی یہ بات بہت پسند آئی۔ واقعی دعا بہت

جامع ہے اس کے ترجمہ میں غور کیجئے۔

(۱۰) آیتہ الکرسی اور سورہ مؤمن کے شروع کی یہ آیت :
 (حَمِّمَ تَنْزِيلُ الْكِتَابِ مِنَ اللَّهِ الْعَزِيزِ
 الْعَلِيمِ ۝ غَافِرِ الذَّنْبِ وَقَابِلِ التَّوْبِ
 شَدِيدِ الْعِقَابِ ذِي الطَّوْلِ لَا إِلَهَ إِلَّا هُوَ
 إِلَيْهِ الْمَصِيرُ) حدیث میں ہے کہ جو شخص یہ پڑھے گا
 تو اس دن ہر برائی اور شر سے محفوظ رہے گا۔ (ترمذی شریف)

نماز کے بعد کی دعائیں

(۱۱) اَللّٰهُمَّ اَنْتَ السَّلَامُ وَمِنْكَ السَّلَامُ
 تَبَارَكْتَ يَا ذَا الْجَلَالِ وَالْاِكْرَامِ۔

ترجمہ : اے اللہ تیرا نام سلام ہے اور سلامتی تیری
 ہی طرف سے ہے، تیری ذات بابرکت ہے، اے عظمت

والے اور احسان والے۔

ایک روایت میں ہے سلام کے بعد آپ صلی اللہ علیہ وسلم یہ دعا فرماتے تھے، اور ایک روایت میں ہے کہ اس کے شروع میں آپ اَسْتَغْفِرُ اللہَ تین بار پڑھتے تھے۔ (ترمذی)

(۱۲) لَا إِلَهَ إِلَّا اللَّهُ وَحْدَهُ لَا شَرِيكَ لَهُ
لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ
قَدِيرٌ، اللَّهُمَّ لَا مَانِعَ لِمَا أَعْطَيْتَ وَلَا مُعْطَى
لِمَا مَنَعْتَ، وَلَا يَنْفَعُ ذَا الْجَدِّ مِنْكَ الْجَدُّ۔

روایت میں ہے کہ حضرت معاویہؓ نے حضرت مغیرہ
ابن شعبہؓ کو پرچہ لکھ کر یہ معلوم کیا کہ حضور صلی اللہ علیہ وسلم
نماز کے سلام کے بعد کونسی دعا پڑھتے تھے؟ تو انہوں نے
اس کے جواب میں یہ مذکورہ بالا دعا لکھوائی کہ یہ پڑھا کرتے
تھے۔ (صحیحین والبوداؤد)

لیکن یہ دعا ویسے بھی بکثرت پڑھنی چاہیئے، اس دعا میں یہ بھی ہے کہ اے اللہ جس کو تو عطا کرے اس کو کوئی روکنے والا نہیں، اور جس کو تو نہ دے تو اس کو کوئی دینے والا نہیں ہے۔

(۱۳) اَللّٰهُمَّ اَعِنِّيْ عَلٰی ذِكْرِكَ وَشُكْرِكَ وَحُسْنِ عِبَادَتِكَ۔

ترجمہ: اے اللہ! میری مدد فرما اپنے ذکر پر اور شکر ادا کرنے پر اور اچھی عبادت پر۔

حضرت معاذ فرماتے ہیں کہ ایک روز میرا ہاتھ پکڑ کر مجھ سے حضور اقدس صلی اللہ علیہ وسلم نے فرمایا: اے معاذ! مجھے تجھ سے محبت ہے اور پھر فرمایا: میں تجھ کو وصیت کرتا ہوں ہر نماز کے بعد یہ دعا پڑھا کر، اس کو ہر گز نہ چھوڑنا۔

(ابوداؤد شریف)

(۱۳) اَللّٰهُمَّ اجْعَلْ خَيْرَ عُمْرِيْ اٰخِرَهُ،
وَاٰخِرَ عَمَلِيْ خَوَاتِمَهُ، وَاجْعَلْ خَيْرَ
اَيَّامِيْ يَوْمَ الْقَاٰكِ۔

حضرت النبیؐ سے مروی ہے کہ حضور صلی اللہ علیہ وسلم
جب نماز سے فارغ ہوتے تو یہ دعا پڑھتے۔ (ابن السنی)

بہت ہی عمدہ اور جامع اور مختصر دعا ہے جس کا
ترجمہ یہ ہے: اے اللہ میری عمر کے آخری حصّہ کو سب حصوں سے
بہتر بنادے، اور میری زندگی کے آخری اعمال کو سب عملوں
سے اچھا بنادے اور میری زندگی کے ایام میں سب سے بہتر دن
اس دن کو بنا جو دن میرا تجھ سے ملاقات کا ہوگا۔

مسیح نبویؑ کے امام صاحب بھی اس کو دعائے قنوت
میں پڑھتے ہیں۔

(۱۵) اَللّٰهُمَّ اَلِفَ بَيْنَ قُلُوْبِنَا وَاصْلِحْ ذَاتَ بَيْنِنَا وَاهْدِنَا سُبُلَ السَّلَامِ وَنَجِّنَا مِنَ الظُّلُمَاتِ اِلَى النُّوْرِ وَجَنِّبْنَا الْفَوَاحِشَ مَا ظَهَرَ مِنْهَا وَمَا بَطَنَ، وَبَارِكْ لَنَا فِي اَسْمَاعِنَا وَابْصَارِنَا وَقُلُوْبِنَا وَازْوَاجِنَا وَذُرِّيَّاتِنَا وَتُبْ عَلَيْنَا اِنَّكَ اَنْتَ التَّوَّابُ الرَّحِيْمُ، وَاجْعَلْنَا شَاكِرِيْنَ لِنِعْمِكَ، مُشْنِيْنَ بِهَا، قَابِلِيْهَا، وَاقِمَّهَا عَلَيْنَا۔

ترجمہ: اے اللہ! ہمارے دلوں میں آپس میں محبت والفت پیدا فرمادے، اور ہمارے آپس کے احوال درست فرمادے، اور ہمیں سلامتی کے راستے دکھا اور ہمیں تارکیوں سے نجات دے کر روشنی کی طرف لا، اور ہمیں ظاہری اور باطنی ساری برائیوں سے بچالے اور ہمارے لئے برکت فرما

ہمارے کانوں میں اور آنکھوں میں اور دلوں میں اور ہمارے
گھر والوں (بیوی بچوں) میں، اور ہماری توبہ قبول فرما، بیشک
تو بہت زیادہ توبہ قبول کرنے والا ہے، اور ہمیں بنا اپنی
نعمتوں کا شکر ادا کرنے والا، اُن نعمتوں کا ذکر کرنے والا اور
ان کو اچھی طرح قبول کرنے والا، اور ان نعمتوں کو ہم پر پورا فرما دے
یہ بہت جامع دعا ہے، اس کا نماز کے اخیر میں سلام
سے پہلے پڑھنا بھی وارد ہے، اور یہ کہ حضور صلی اللہ علیہ وسلم
اس دعا کو بہت اہتمام سے سکھاتے تھے، جیسا کہ ابو داؤد شریف
میں ہے۔

ایک صاحب نے جو کہ عالم ہیں مجھ سے بیان کیا کہ ایک
مرتبہ میں کچھ گھریلو پریشانیوں میں گھر گیا اور مجبور ہو گیا، وہ کہتے
ہیں کہ میرا ذہن اس دعا کی طرف گیا، میں نے اس کو اہتمام سے
پڑھا، بحمد اللہ وہ ساری کیفیت ختم ہو گئی۔

(۱۶) اَللّٰهُمَّ اِنِّیْ اَسْأَلُكَ فِعْلَ الْخَيْرَاتِ
وَتَرْکَ الْمُنْكَرَاتِ وَحُبَّ الْمَسَاكِیْنِ وَاِذَا
اَرَدْتَ بِعِبَادِكَ فِتْنَةً فَاَقْبِضْنِیْ اِلَیْكَ عَیْرَ
مَفْضُوْنٍ۔ ترجمہ: اے اللہ میں تجھ سے سوال کرتا ہوں
اچھے کاموں کے کرنے کا اور برے کاموں سے بچنے کا، اور
مسکینوں سے محبت کرنے کا، اور اے اللہ جب تو ارادہ
کرے اپنے بندوں کو کسی فتنے اور آزمائش میں مبتلا کرنے
کا تو مجھ کو فتنہ میں مبتلا ہونے سے پہلے ہی اپنی طرف بلا لے۔

ایک حدیث میں آیا ہے کہ آپ صلی اللہ علیہ وسلم کو
اللہ تعالیٰ کی خواب میں زیارت ہوئی تو اللہ تعالیٰ نے فرمایا کہ
جب تم نماز پڑھو تو اس کے بعد یہ دعا کیا کرو (جو اوپر مذکور ہے)

(۱۷) لَا اِلٰهَ اِلَّا اللّٰهُ وَحْدَهُ لَا شَرِیْكَ لَهُ لَهُ
الْمُلْكُ وَلَهُ الْحَمْدُ يُحْيِیْ وَیُمِیْتُ وَهُوَ عَلٰی

کُلِّ شَيْءٍ قَدِيرٌ

ترجمہ: اللہ کے سوا کوئی معبود نہیں وہ تنہا ہے اس کا کوئی شریک نہیں، اسی کے لئے بادشاہت اور حمد ہے، وہ ہی جلاتا اور مارتا ہے اور وہ ہر چیز پر قادر ہے۔

حضور صلی اللہ علیہ وسلم کا ارشاد ہے کہ جو شخص صبح کی نماز کے بعد اپنی جگہ بیٹھے بیٹھے کسی سے کلام کرنے سے پہلے دس بار اس کو پڑھے تو اس کے لئے دس نیکیاں لکھی جاتی ہیں، اور دس گناہ معاف کئے جاتے ہیں، اور اس کے لئے دس درجے بلند کئے جاتے ہیں، اور وہ سارے دن ہر مکر وہ اور ناگوار بات سے محفوظ رہتا ہے، اور شیطان سے بھی محفوظ رہتا ہے اور کوئی گناہ اس کے عمل کو ضائع نہیں کر سکتا، الا یہ کہ وہ شرک میں مبتلا ہو جائے (ترمذی شریف) اور ایک روایت میں مغرب کی نماز کے بعد پڑھنے کا ذکر ہے اور یہ کہ اس کے لئے اللہ تعالیٰ

شانہ ایک حفاظتی دستہ (فرشتوں کا) بھیجتے ہیں جو اس کی حفاظت شیطان سے کرتا ہے صبح تک۔

چونکہ ایک روایت میں صبح کی نماز کے بعد کا ذکر ہے اور دوسری میں مغرب کے بعد کا، لہذا دونوں ہی نماز کے بعد پڑھ لینا چاہیئے۔

(۱۸) اَللّٰهُمَّ اِنِّیْ اَعُوْذُ بِرِضَاكَ مِنْ سَخَطِكَ
وَبِمَعَا فَاتِكَ مِنْ عُقُوْبَتِكَ، وَاَعُوْذُ بِكَ مِنْكَ
لَا اُحْصِیْ ثَنَاءً عَلَیْكَ اَنْتَ کَمَا اَثْنِیْتَ عَلٰی
نَفْسِیْکَ۔

حضرت علیؑ فرماتے ہیں حضور صلی اللہ علیہ وسلم نماز وتر کے اخیر میں یہ دعا پڑھا کرتے تھے۔

بظاہر تشہد کے اخیر میں، یا تیسری رکعت کے قیام میں، اس صورت میں دعا قنوت یہی دعا ہو جائے گی، تیسرا احتمال

یہ ہے کہ سلام کے بعد۔ (ابوداؤد شریف)
 ابوداؤد کی ایک دوسری روایت میں یہ ہے کہ حضرت
 عائشہؓ فرماتی ہیں: میں نے آپ صلی اللہ علیہ وسلم کو سجدہ میں یہ
 پڑھتے ہوئے سنا۔

ترجمہ: اے اللہ! میں پناہ چاہتا ہوں تیری خوشنودی
 کے ذریعہ تیرے غصہ سے (تیری صفات جمال کے ذریعہ
 صفات جلال سے) اور تیری معافی کے ذریعہ تیری سزا سے،
 اور میں پناہ چاہتا ہوں تیری خود تجھ سے (تیری صفات جلال
 سے) میں تیری پوری حمد و ثناء نہیں کر سکتا، پس آپ تو ایسے
 ہی ہیں جیسی آپ نے خود اپنی تعریف کی، ملا علی قاریؒ فرماتے
 ہیں شاید اشارہ ہے اس آیت کی طرف: فَلِلّٰهِ الْحَمْدُ
 رَبِّ السَّمٰوٰتِ وَرَبِّ الْاَرْضِ رَبِّ الْعَالَمِیْنَ
 وَلَهُ الْکِبْرِیَاءُ فِی السَّمٰوٰتِ وَالْاَرْضِ وَهُوَ

الْعَزِيزُ الْحَكِيمُ۔

(۱۹) سورۃ قُلْ هُوَ اللَّهُ أَحَدٌ، سورۃ قُلْ أَعُوذُ

بِرَبِّ الْفَلَقِ، سورۃ قُلْ أَعُوذُ بِرَبِّ النَّاسِ۔

حضور صلی اللہ علیہ وسلم کا ارشاد ہے کہ جو شخص جمعہ کی نماز کے بعد یہ تینوں سورتیں سات سات بار پڑھے تو آئندہ جمعہ تک اللہ تعالیٰ اس کو برائی سے بچاتے ہیں۔ (ابن السنی)

(۲۰) اَللّٰهُمَّ اِنَّكَ تَعْلَمُ سِرِّي وَعَلَانِيَتِي،

فَاَقْبَلْ مَعْذِرَتِي، وَتَعْلَمُ حَاجَتِي فَاَعْطِنِي

سُؤْلِي، وَتَعْلَمُ مَا فِي نَفْسِي فَاغْفِرْ لِي ذُنُوبِي،

اَللّٰهُمَّ اِنِّيْ اَسْأَلُكَ اِيْمَانًا يُّبَاشِرُ قَلْبِي

وَيَقِيْنًا صَادِقًا حَتّٰى اَعْلَمَ اَنْتَ لَنْ يُصِيبَنِي

اِلَّا مَا كَتَبْتَهُ عَلَيَّ، فَاَرْضِنِيْ بِمَا قَسَمْتَ لِيْ

يَا ذَا الْجَلَالِ وَالْاِكْرَامِ۔

اس دعا کا نام (دعا آدم) ہے۔ طواف کی دو رکعتوں کے بعد خاص طور سے یہ دعا پڑھی جاتی ہے (زبدۃ المناسک) ترجمہ: اے اللہ! بیشک تو میرا ظاہر حال بھی جانتا ہے اور باطن بھی، لہذا میری معذرت قبول فرما اور تو میری حاجت بھی جانتا ہے لہذا میرا سوال پورا فرما دے، اور تو میرے اندر کا حال بھی جانتا ہے لہذا میرے گناہ معاف فرما دے، اے اللہ! میں تجھ سے ایسے ایمان کا سوال کرتا ہوں جو میرے دل میں سما جائے اور یقین صادق کا سوال کرتا ہوں تاکہ میں یہ بات اچھی طرح جان لوں کہ مجھ کو وہی نفع اور نقصان پہنچے گا جو تو نے میرے لئے لکھ دیا ہے، پس مجھ کو راضی رکھ میری قسمت پر، اے عظمت والے اور احسان والے۔

(۲۱) يَا رَبِّ لَكَ الْحَمْدُ كَمَا يَنْبَغِي لِجَلَالِ
وَجْهِكَ وَلِعَظِيمِ سُلْطَانِكَ۔

ترجمہ: اے رب میں تیری ایسی تعریف کرتا ہوں جو تیری علو
 شان اور عظیم سلطنت کے مناسب ہو۔

عبداللہ بن عمرؓ فرماتے ہیں کہ حضور صلی اللہ علیہ وسلم نے
 ایک روز صحابہ کرامؓ سے بیان فرمایا کہ اللہ کے بندوں میں سے
 کسی ایک بندے نے اس طرح کہا (جو اوپر مذکور ہے) تو لکھنے
 والے فرشتوں کے سمجھ میں نہیں آیا کہ اس کو کیسے لکھیں، تو وہ دو تو
 فرشتے آسمان پر گئے اور جا کر اللہ تعالیٰ سے عرض کیا: اے
 ہمارے رب! تیرے ایک بندے نے ایک جملہ کہا ہے، ہماری
 سمجھ میں نہیں آیا کہ اس کو کیسے لکھیں، یا اللہ تعالیٰ نے دریافت
 فرمایا کہ اس بندے نے کیا جملہ کہا ہے؟ (حالانکہ اللہ تعالیٰ جانتے
 تھے کہ اس نے کیا کہا ہے) انہوں نے عرض کیا: یہ کہا ہے:

يَا رَبِّ لَكَ الْحَمْدُ كَمَا يَنْبَغِي لِجَلَالِ وَجْهِكَ
 وَلِعَظِيمِ سُلْطَانِكَ. اللہ تعالیٰ نے فرمایا: اس نے جس

طرح کہاہے تم اس کو اسی طرح لکھ لو، جب وہ (آخرت میں) مجھ سے ملے گا تو خود اس کو اس کا بدلہ دوں گا۔ (ابن ماجہ)
 فرشتوں کے سمجھ میں نہیں آیا کہ اس کو کیسے لکھیں، بظاہر مطلب یہ ہے کہ سمجھ میں نہیں آیا کہ اس کا کتنا ثواب لکھیں۔

جامع دعار

(۲۲) اَللّٰهُمَّ اِنِّیْ اَسْأَلُكَ مِنَ الْخَيْرِ كُلِّهِ
 عَاجِلِهٖ وَآجِلِهٖ مَا عَلِمْتُ مِنْهُ وَمَا لَمْ اَعْلَمْ
 وَاَعُوْذُبِكَ مِنَ الشَّرِّ كُلِّهِ عَاجِلِهٖ وَآجِلِهٖ مَا
 عَلِمْتُ مِنْهُ وَمَا لَمْ اَعْلَمْ. اَللّٰهُمَّ اِنِّیْ اَسْأَلُكَ
 الْجَنَّةَ وَمَا قَرَّبَ اِلَيْهَا مِنْ قَوْلٍ اَوْ عَمَلٍ
 وَاَعُوْذُبِكَ مِنَ النَّارِ وَمَا قَرَّبَ اِلَيْهَا مِنْ قَوْلٍ
 اَوْ عَمَلٍ، وَاَسْأَلُكَ مِمَّا سَأَلَكَ بِهِ مُحَمَّدٌ

صَلَّى اللّٰهُ عَلَيْهِ وَسَلَّمَ وَأَعُوذُ بِكَ مِمَّا تَعُوذُ مِنْهُ
مُحَمَّدٌ صَلَّى اللّٰهُ عَلَيْهِ وَسَلَّمَ وَمَا قَضَيْتَ لِي مِنْ
قَضَاءٍ فَاجْعَلْ عَاقِبَتَهُ رَشِيدًا۔

حدیث شریف میں ہے کہ ایک مرتبہ حضور صلی اللہ
علیہ وسلم نے حضرت عائشہؓ سے یوں فرمایا کہ تم جامع دعائیں
مانگا کرو، (وہ بہت دیر سے دعائیں مانگ رہی تھیں) انہوں
نے عرض کیا جامع دعا کون سی ہے؟ اس پر آپ صلی اللہ علیہ
وسلم نے ان کو یہ دعا تعظیم فرمائی (الادب المفرد)۔

گویا آپ صلی اللہ علیہ وسلم خود فرما رہے ہیں کہ یہ دعا بہت
جامع ہے، اول تو آپ صلی اللہ علیہ وسلم کی زبان مبارک سے
نکلی ہوئی ساری ہی دعائیں جامع ہیں، اور پھر جس کو آپ
صلی اللہ علیہ وسلم خود فرما رہے ہوں کہ یہ دعا جامع ہے تو پھر اس
کا کیا کہنا؟ یہ دعا مختصر فضائل درود میں بھی ہم نے لکھی ہے

وہاں اس کا ترجمہ بھی مذکور ہے۔

(۲۳) اَللّٰهُمَّ اِنِّیْ اَسْأَلُكَ بِاَنِّیْ اَشْهَدُ اَنْتَ
اَنْتَ اللّٰهُ لَا اِلٰهَ اِلَّا اَنْتَ الْاَحَدُ الصَّمَدُ الَّذِیْ
لَمْ یَلِدْ وَلَمْ یُولَدْ وَلَمْ یَكُنْ لَّهٗ کُفُوًا اَحَدٌ۔

ترجمہ: اے اللہ میں تجھ سے سوال کرتا ہوں اس طور
پر کہ گواہی دیتا ہوں اس بات کی کہ تو ہی معبود ہے تیرے سوا
کوئی معبود نہیں، اور ایک ہے اور سب سے بے نیاز ہے اور
تو ایسا ہے کہ نہ تجھ سے کوئی پیدا ہوا اور نہ تو خود کسی سے پیدا ہوا
اور تیرا کوئی ہمسر نہیں ہے اس بات کا سوال کرتا ہوں کہ تو میرے
سب گناہ معاف کر دے، بیشک تو معاف کرنے والا اور رحم
کرنے والا ہے۔

حدیث شریف میں ہے کہ آپ صلی اللہ علیہ وسلم نے ایک شخص
کو اس طرح دعا مانگتے ہوئے سنا تو اس پر آپ نے فرمایا: "قسم

ہے اس ذات کی جس کے قبضہ میں میری جان ہے، اس شخص نے اس وقت اللہ کے اس اسم اعظم کے ساتھ دعا کی ہے جس کے ذریعہ دعا قبول ہوتی ہے۔ (ترمذی شریف)

اور ابوداؤد شریف کی روایت میں اس طرح ہے کہ حضور صلی اللہ علیہ وسلم نے ایک شخص کو دیکھا کہ وہ نماز میں تہجد کے بعد اس طرح دعا مانگ رہا تھا:

اللَّهُمَّ إِنِّي أَسْأَلُكَ يَا اللَّهُ الْآحَدُ الصَّمَدُ
الَّذِي لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا
أَحَدٌ أَنْ تَغْفِرَ لِي ذُنُوبِي إِنَّكَ أَنْتَ الْغَفُورُ
الرَّحِيمُ۔ تو آپ صلی اللہ علیہ وسلم نے فرمایا: اس شخص کی
مغفرت ہو گئی، آپ نے تین بار یہی فرمایا۔

(۲۴) اللَّهُمَّ إِنِّي أَسْأَلُكَ الصِّحَّةَ وَالْعِفَّةَ
وَالْأَمَانَةَ وَحُسْنَ الْخُلُقِ وَالرِّضَى بِالْمَقْدَرِ۔

ترجمہ: اے اللہ! میں تجھ سے سوال کرتا ہوں صحت کا اور پاکدامنی کا اور امانت داری کا اور خوش خلقی کا اور مقدر پر راضی رہنے کا۔

حضرت عبداللہ بن عمرؓ فرماتے ہیں کہ حضور صلی اللہ علیہ وسلم یہ دعا پڑھا کرتے تھے۔ (بیہقی)

(۲۵) اَللّٰهُمَّ اِنِّیْ اَسْأَلُكَ التَّوْفِیْقَ لِمَحَابِبِكَ
مِنَ الْاَعْمَالِ، وَاَسْأَلُكَ صِدْقَ التَّوَكُّلِ
عَلَيْكَ وَحَسْنَ الظَّنِّ بِكَ۔ (الجلية)

ترجمہ: اے اللہ! میں تجھ سے سوال کرتا ہوں تیرے پسندیدہ اعمال کی توفیق کا، اور سوال کرتا ہوں تجھ سے صحیح معنی میں تجھ پر توکل کا اور تیرے ساتھ حسن ظن کا (یعنی ایسا یقین جس سے تیرے ساتھ حسن ظن پیدا ہو)۔

(۲۶) اَللّٰهُمَّ اهْدِنِيْ لَاحْسَنِ الْاَعْمَالِ
وَاَحْسَنِ الْاَخْلَاقِ لَا يَهْدِيْ لِاَحْسَنِهَا اِلَّا
اَنْتَ وَاصْرِفْ عَنِّيْ سَيِّئُ الْاَعْمَالِ وَسَيِّئِ
الْاَخْلَاقِ لَا يَصْرِفُ عَنِّيْ سَيِّئَهَا اِلَّا اَنْتَ وَلَا
حَوْلَ وَلَا قُوَّةَ اِلَّا بِكَ۔

ترجمہ: اے اللہ! مجھے اچھے اعمال اور اچھے اخلاق
کی ہدایت فرما، تیرے سوا اچھے اعمال و اخلاق کی کوئی ہدایت
کرنے والا نہیں ہے اور بُرے اعمال و بُرے اخلاق مجھ سے
ہٹا دے، تیرے سوا کوئی ان کو ہٹانے والا نہیں ہے، اور
بغیر تیری مدد کے نہ کسی برائی سے بچا جاسکتا ہے اور نہ طاعت
پر قدرت ہے۔

(۲۷) اَللّٰهُمَّ اجْعَلْ سِرِّيْ رَاقِبًا خَيْرًا مِّنْ
عَلَانِيَّتِيْ، وَاجْعَلْ عَلَانِيَّتِيْ صَالِحَةً اَللّٰهُمَّ

إِنِّي أَسْأَلُكَ مِنْ صَالِحِ مَا تُؤْتِي النَّاسَ مِنَ
الْأَهْلِ وَالْمَالِ وَالْوَلَدِ غَيْرِ ضَالٍّ وَلَا مَضِلٍّ -

حضرت عمرؓ فرماتے ہیں کہ ایک مرتبہ حضور صلی اللہ علیہ وسلم
نے مجھ سے فرمایا یہ دعا پڑھا کرو۔ (ترمذی شریف)
مضمون دعا: اے اللہ! میرے ظاہر کو اچھا کر دے
اور باطن کو ظاہر سے بھی اچھا کر دے اور مجھ کو اچھی بیوی اور
اچھی اولاد عطا فرما، جو نہ خود گمراہ ہو نہ دوسرے کو گمراہ کرنے
والی ہو۔ اور اچھا مال بھی عطا فرما۔

(۲۸) اَللّٰهُمَّ اِنِّيْ اَسْأَلُكَ الْهُدٰى وَالشُّقٰى
وَالْعَفَافَ وَالْغِنٰى -

حضرت عبداللہ بن مسعودؓ فرماتے ہیں کہ حضور صلی اللہ علیہ وسلم
یہ پڑھا کرتے تھے۔ (مسلم)
ترجمہ اے اللہ! میں تجھ سے ہدایت کا تقویٰ اور پرہیزگاری

کا، اور پاکدامنی کا، اور (حسب ضرورت) مالداری کا سوال کرتا ہوں۔

(۲۹) اَللّٰهُمَّ اَنْفَعْنِيْ بِمَا عَلَّمْتَنِيْ وَعَلِّمْنِيْ مَا يَنْفَعُنِيْ، وَزِدْنِيْ عِلْمًا، وَالْحَمْدُ لِلّٰهِ عَلَى كُلِّ حَالٍ، وَاَعُوْذُ بِاللّٰهِ مِنْ حَالِ اَهْلِ النَّارِ۔

ترجمہ: اے اللہ! مجھ کو نفع پہنچا اس علم کے ذریعہ جو تو نے مجھ کو عطا کیا، اور مجھ کو مزید ایسا علم عطا فرما جو مجھ کو نفع دے، تمام تعریفیں اللہ ہی کے لئے ہیں ہر حال میں، اور میں پناہ چاہتا ہوں اللہ کی اہل جہنم کے حال سے۔

حضرت ابو ہریرہؓ فرماتے ہیں کہ حضور صلی اللہ علیہ وسلم یہ دعا پڑھا کرتے تھے۔ (ترمذی)

(۳۰) اَللّٰهُمَّ عَافِنِيْ فِيْ جَسَدِيْ وَعَافِنِيْ فِيْ بَصَرِيْ وَاجْعَلْهُ الْوَارِثَ مِنِّيْ لَا اِلٰهَ اِلَّا اللّٰهُ

الْحَلِيمُ الْكَرِيمُ سُبْحَانَ اللَّهِ رَبِّ الْعَرْشِ
الْعَظِيمِ وَالْحَمْدُ لِلَّهِ رَبِّ الْعَالَمِينَ.

حضرت عائشہؓ فرماتی ہیں حضور صلی اللہ علیہ وسلم یہ دعاء
پڑھا کرتے تھے۔ (ترمذی شریف)

مضمون دعاء: اے اللہ! میرے تمام جسم کو عافیت اور سلامتی
عطا فرما، اور خاص کر نگاہ کو، اور اس کو اخیر تک باقی رکھ،
اس کے بعد اللہ تعالیٰ کی عظمت اور اس کے اوصاف ہیں۔

(۳۱) اَللّٰهُمَّ اِنِّیْ نَفْسِیْ تَقْوَاهَا وَزَكِّیْهَا، اَنْتَ
خَيْرُ مَنْ زَكَّیْهَا، اَنْتَ وَلِیُّهَا وَمَوْلَاهَا۔

(مسند احمد)

ترجمہ: اے اللہ! میرے نفس کو اس کا تقویٰ عطا فرما،
اور اس کو گناہوں اور گندگیوں سے پاک کر کہ تو میرے نفس کا
بہترین تزکیہ کرنے والا ہے تو اس کا مولیٰ اور مہربانی کرنے والا ہے۔

(۳۲) اَللّٰهُمَّ اجْعَلْنِيْ اَعْظَمُ شُكْرِكَ وَاَكْثَرُ
ذِكْرِكَ وَاَتَّبِعْ نَصِيْحَتَكَ وَاَحْفَظْ وَصِيَّتَكَ۔

اس دعا کے بارے میں حضرت ابو ہریرہؓ فرماتے ہیں کہ
ایک دعا ہے جس کو میں نے حضور صلی اللہ علیہ وسلم سے سیکھا
ہے جس کو میں کبھی نہیں چھوڑوں گا۔ (ترمذی شریف)
مضمون دعا: اے اللہ! مجھے ایسا بنادے کہ تیرا بکثرت شکر ادا
کروں اور بکثرت ذکر کروں اور تیرے احکام کی پیروی کروں
اور ان کا لحاظ رکھوں۔

مغفرت اور رزق میں وسعت و برکت کی دعا

(۳۳) اَللّٰهُمَّ اغْفِرْ لِيْ ذَنْبِيْ وَوَسِّعْ لِيْ فِيْ
دَارِيْ وَبَارِكْ لِيْ فِيْ مَا رَزَقْتَنِيْ۔

ترجمہ: اے اللہ! میرے گناہ بخش دے اور میرے گھر میں

وسعت عطا فرما، اور جو نعمتیں تو نے مجھ کو عطا کی ہیں ان میں
برکت عطا فرما۔

حضرت ابو ہریرہؓ فرماتے ہیں کہ ایک شخص نے حضور صلی اللہ
علیہ وسلم سے آکر عرض کیا، رات جو میں نے آپ کی دعا سنی تو
صرف یہی تھی (بہت ہی مختصر سی) تو آپ صلی اللہ علیہ وسلم نے
فرمایا تو نے دیکھا بھی! اس دعا میں اور کیا چیز باقی رہ گئی؟
(ترمذی شریف) یعنی اس میں تو سب کچھ آگیا، گو مختصر ہے لیکن
بہت جامع ہے، یہ دعا ان دعاؤں میں سے بھی ہے جو وضو
کے درمیان پڑھی جاتی ہیں، یہ دعا ایک کتاب میں کچھ اضافہ
کے ساتھ اس طرح ہے:

اَللّٰهُمَّ اغْفِرْ لِيْ ذَنْبِيْ وَوَسِّعْ فِيْ حُلَّتِيْ
وَبَارِكْ لِيْ فِيْ كَسْبِيْ وَقِنِّعْنِيْ بِمَا رَزَقْتَنِيْ
وَلَا تَقْتِنِيْ بِمَا رَزَوْتَ عَنِّيْ۔

ترجمہ: اے اللہ! میرے گناہ بخش دے اور میرے اخلاق وسیع اور بلند فرما دے، اور میری کمائی میں برکت عطا فرما، اور مجھ کو میری روزی پر قناعت عطا فرما، اور جو رزق مقدر میں نہیں ہے اس کے فتنے میں مجھ کو مبتلا نہ فرما (کہ اس کی طلب میں لگا رہوں)۔

(۳۴) اَللّٰهُمَّ اِنَّا نَسْأَلُكَ مِنْ خَيْرِ مَا سَاَلَكَ مِنْهُ نَبِيُّكَ مُحَمَّدٌ صَلَّى اللّٰهُ عَلَيْهِ وَسَلَّمَ وَلِنَعُوْذُ بِكَ مِنْ شَرِّ مَا اسْتَعَاذَكَ مِنْهُ نَبِيُّكَ مُحَمَّدٌ صَلَّى اللّٰهُ عَلَيْهِ وَسَلَّمَ وَاَنْتَ الْمُسْتَعَانُ وَعَلَيْكَ الْبَلَاغُ وَالْاَحْوَالُ وَالْاَقْوَالُ اِلَّا بِاِلٰهِ الْعَلِيِّ الْعَظِيْمِ۔

ترجمہ: اے اللہ! ہم تجھ سے سوال کرتے ہیں تمام ان خیر کی چیزوں کا جن کا سوال کیا ہے تجھ سے محمد صلی اللہ علیہ وسلم

نے، اور پناہ چاہتے ہیں تجھ سے تمام ان چیزوں کے شر سے جن سے پناہ چاہی ہے تجھ سے تیرے نبی محمد صلی اللہ علیہ وسلم نے، اور اے اللہ! تو ہی ایسی ذات ہے جس سے مدد طلب کی جاتی ہے، اور تو ہی نیک انجام تک پہنچانے والا ہے اور کسی بھی برائی سے بچنا اور کسی نیک کام پر قدرت بغیر تیری مدد کے نہیں ہو سکتی، تو بہت بڑا اور برتر ہے۔

حضرت ابو امامہؓ فرماتے ہیں میں نے حضور صلی اللہ علیہ وسلم سے عرض کیا کہ آپ نے بہت سی دعائیں مانگی ہیں، ہمیں تو وہ یاد نہیں ہیں، اس پر آپ صلی اللہ علیہ وسلم نے فرمایا میں تم کو ایک ایسی دعا بتاتا ہوں جو ان سب دعاؤں کو جامع ہے، اور پھر آپ نے یہ دعا تعلیم فرمائی۔ (ترمذی شریف)

حضرت شیخ نور اللہ مرقدہ فرماتے تھے: ان صحابی یعنی ابو امامہؓ کا ہم پر بہت بڑا احسان ہے کہ انہوں نے حضور صلی اللہ

علیہ وسلم سے سوال فرما کر ایسی جامع دعا کی تعلیم کرا دی۔
 علماء فرماتے ہیں کہ قرآن مجید کی دعاؤں میں سب سے زیادہ
 جامع دعا "رَبَّنَا آتِنَا فِي الدُّنْيَا حَسَنَةً وَفِي
 الْآخِرَةِ حَسَنَةً وَقِنَا عَذَابَ النَّارِ" ہے، اور
 حدیث شریف کی دعاؤں میں سب سے جامع یہ دعا ہے جو اوپر
 مذکور ہوئی

(۳۵) اَللّٰهُمَّ زِدْنَا وَلَا تَقْصُصْنَا وَآكِرْمَنَا
 وَلَا تَهِنَّا وَاعْطِنَا وَلَا تَحْرِمْنَا وَاثِرِنَا وَلَا
 تَوَثِّرْ عَلَيْنَا، وَارْضِنَا وَارْضَ عَنَّا۔

ترجمہ: اے اللہ ہماری تعداد میں اضافہ فرما اور کمی نہ
 فرما، اور ہمارا اکرام فرما، ہماری اہانت نہ فرما، ہم کو عطا فرما
 اور محروم نہ فرما، ہم کو ترجیح دے دوسروں پر نہ کہ دوسروں
 کو ہم پر، اور ہمیں اپنے سے راضی کر لے اور ہم سے راضی ہو جا۔

حدیث شریف میں ہے کہ جب قدا فلح المؤمنون کی شروع کی دس آیات نازل ہوئیں تو آپ نے قبلہ رو ہو کر دونوں ہاتھ اٹھا کر یہ دعا مانگی اور فرمایا: مجھ پر اس وقت دس آیتیں نازل ہوئی ہیں جو ان پر اچھی طرح عمل کرے گا وہ جنت میں داخل ہوگا۔ (ترمذی شریف)

ان دس آیات کی تفسیر غور سے پڑھی جائے عمل کی نیت سے۔
 (۳۶) اَللّٰهُمَّ اِنِّیْ اَعُوْذُبِکَ مِنْ مُّنْکَرَاتِ
 الْاَخْلَاقِ وَالْاَعْمَالِ وَالْاَهْوَاءِ وَالْاَدْوَاءِ۔
 (ترمذی شریف)

ترجمہ: اے اللہ! میں تجھ سے پناہ چاہتا ہوں بُرے اخلاق اور بُرے اعمال اور بُری خواہشات اور بیماریوں سے۔
 ایک حدیث میں ہے کہ آپ صلی اللہ علیہ وسلم یہ دعا مانگا کرتے تھے "والادواء" کا اضافہ بعض روایات میں ہے۔

(۳۷) اَللّٰهُمَّ اِنِّیْ اَعُوْذُ بِكَ مِنْ شَرِّ مَا عَمِلْتُ
وَمِنْ شَرِّ مَا لَمْ اَعْمَلْ۔

ترجمہ: اے اللہ! میں تجھ سے پناہ چاہتا ہوں ان اعمال
کے شر سے جو میں نے کئے ہیں اور جو نہیں کئے ان کے بھی شر سے۔
حضرت عائشہؓ سے سوال کیا گیا کہ حضور صلی اللہ علیہ وسلم کیا
دعا مانگتے تھے؟ تو انہوں نے فرمایا یہ دعا۔ (ابوداؤد شریف)

(۳۸) اَللّٰهُمَّ اِنِّیْ اَعُوْذُ بِكَ مِنْ شَرِّ سَمْعِیْ
وَمِنْ شَرِّ بَصَرِیْ وَمِنْ شَرِّ لِسَانِیْ وَمِنْ شَرِّ
قَلْبِیْ وَمِنْ شَرِّ مَنِّیْ۔

ایک صحابی نے آپ صلی اللہ علیہ وسلم سے دریافت کیا
تھا کہ مجھ کو پڑھنے کے لئے کوئی دعا بتا دیجئے، اس پر آپ نے
ان کو یہ دعا بتائی۔ (ابوداؤد)

اگر کوئی شخص اس دعا کا اہتمام کرے اس کو انشاء اللہ

تعالیٰ محفوظ زندگی نصیب ہو جائے۔

مضمونِ دعا: اے اللہ! میں تجھ سے اپنے کان، آنکھ، زبان
دل اور شرمگاہ ہر ایک کے شر سے پناہ چاہتا ہوں
احقر بھی سبق کو جاتے وقت درسگاہ میں داخل ہونے
سے پہلے اکثر یہ دعا پڑھتا ہے، دراصل نفسِ امارہ اور شیطان
ہر وقت آدمی کے ساتھ رہتا ہے، اللہ کے ذکر ہی سے ڈر کر وہ
بھاگتا ہے۔

(۳۹) اَللّٰهُمَّ اِنِّیْ اَعُوْذُبُكَ مِنَ الشَّقَاۃِ
وَالنِّفَاقِ وَسُوْءِ الْاَخْلَاقِ۔

ترجمہ: اے اللہ! میں تیری پناہ چاہتا ہوں حق کی
مخالفت سے، اور نفاق سے، اور بُرے اخلاق سے۔

حضرت ابوہریرہؓ کا بیان ہے کہ حضور صلی اللہ علیہ وسلم یہ دعا
پڑھا کرتے تھے۔ (ابوداؤد شریف)

(۴۰) اَللّٰهُمَّ اِنِّیْ اَعُوْذُ بِكَ مِنْ جَهْدِ الْبَلَاءِ
وَدَرْكِ الشَّقَاءِ وَسُوْءِ الْقَضَاءِ وَشَمَاتَةِ الْاَعْدَاءِ
ترجمہ: اے اللہ! میں تیری پناہ لیتا ہوں آزمائش کی
سختی اور بد بختی کی گرفت سے، اور اس بات سے کہ مقدرات
کے فیصلوں سے میرے دل میں تنگی پیدا ہو اور دشمنوں کے
بہشی اڑانے سے۔

حضرت ابوہریرہؓ فرماتے ہیں کہ حضور صلی اللہ علیہ وسلم ان
چاروں چیزوں سے (جو دعائیں مذکور ہیں) پناہ مانگتے تھے۔
(بخاری شریف)

(۴۱) اَللّٰهُمَّ اِنِّیْ اَعُوْذُ بِكَ مِنْ زَوَالِ
نِعْمَتِكَ وَتَحَوُّلِ عَافِيَّتِكَ وَفُجَاءَةِ نِقْمَتِكَ
وَجَمِيعِ سَخَطِكَ۔

ترجمہ: اے اللہ! میں تیری پناہ لیتا ہوں نعمتوں کے

زائل ہونے سے، اور عافیت کے پلٹ جانے سے اور اچانک
کی مصیبت سے اور تیری ہر ناراضی سے۔

حضرت عبداللہ بن عمرؓ فرماتے ہیں کہ حضور صلی اللہ علیہ وسلم
کی من جملہ دعاؤں کے ایک دعا یہ تھی۔ (مسلم شریف)

آدمی کو خوش حالی اور ہر طرح کی راحت و عافیت حاصل
ہونے کے بعد ڈرتے رہنا چاہیے کہ کہیں یہ نعمتیں مجھ سے میری
ناشکری کی وجہ سے چھین نہ جائیں۔ اس کے لئے یہ دعا پڑھنی چاہیے۔

(۴۲) اَللّٰهُمَّ اغْفِرْ لِيْ وَلِلْمُؤْمِنِيْنَ

وَالْمُؤْمِنَاتِ وَالْمُسْلِمِيْنَ وَالْمُسْلِمَاتِ

حدیث میں ہے کہ جو شخص مؤمنین اور مؤمنات کیلئے
اللہ تعالیٰ سے مغفرت طلب کرے تو اس کے لئے ہر مؤمن مرد
اور ہر مؤمن عورت کے استغفار کے بدلہ میں اللہ تعالیٰ ایک
نیکی لکھتے ہیں۔ (حصن حصین) چونکہ اس شخص نے تمام مؤمنین

و مؤمنات کے لیے دعاء مغفرت کی ہے تو اس کے صلہ میں اللہ تعالیٰ اس شخص کے نامہ اعمال میں تمام مؤمنین و مؤمنات کی تعداد کے برابر ہر ایک کی طرف سے ایک ایک نیکی لکھواتے ہیں، اللہ اکبر! کتنا بڑا اجر ہے، زندہ مؤمنین جو موجود ہیں دنیا میں صرف انہی کی تعداد سو کروڑ سے زائد بتاتے ہیں، اور جو گذر گئے وہ تو بے شمار ہیں، اللہ تعالیٰ کے خزانے بہت وسیع ہیں، واللہ خزائن السموات والارض۔

اس دعاء کی ایک اور فضیلت ہے، کتاب کے آخری صفحہ پر دیکھیے۔

(۴۳) اَسْتَغْفِرُ اللّٰهَ وَاَتُوبُ اِلَيْهِ۔

ترجمہ: میں اللہ سے مغفرت طلب کرتا ہوں اور اس سے توبہ مانگتا ہوں۔

حضرت ابو ہریرہؓ فرماتے ہیں حضور صلی اللہ علیہ وسلم کے بعد آپ سے زیادہ میں نے کسی کو یہ پڑھتے ہوئے نہیں دیکھا۔ (ابن السنی)

یہ مختصر استغفار ہے، جب آپ صلی اللہ علیہ وسلم باوجودیکہ آپ بخشے بخشائے ہیں، استغفار کی اتنی کثرت فرما رہے ہیں، تو ہم لوگوں کو اس کا جتنا اہتمام کرنا چاہیئے ظاہر ہے۔

مجھ سے میرے ایک قدیم استاد نے بیان کیا کہ میں اپنی طالب علمی کے زمانے میں حضرت گنگوہی رحمۃ اللہ علیہ کی خدمت میں گنگوہ خانقاہ میں حاضر ہوا تو اس وقت حضرت بالجہر یعنی ذرا آواز سے استغفار پڑھ رہے تھے۔

گھر میں داخل ہونے اور نکلنے کے وقت

(۴۴) اَللّٰهُمَّ اِنِّیْ اَسْئَلُكَ خَیْرَ الْمَوْجِ
وَحَیْرَ الْمَخْرَجِ بِسْمِ اللّٰهِ وَلَجْنَا وَبِسْمِ اللّٰهِ
خَرَجْنَا وَعَلٰی اللّٰهِ رَبِّنَا تَوَكَّلْنَا۔ اسکے بعد کہے:
السَّلَامُ عَلَیْكُمْ وَرَحْمَةُ اللّٰهِ وَبَرَکَاتُہٗ۔ (ابوداؤد)

(۴۵) اور نکلنے وقت : بِسْمِ اللّٰهِ تَوَكَّلْتُ
 عَلَى اللّٰهِ لَا حَوْلَ وَلَا قُوَّةَ إِلَّا بِاللّٰهِ اَللّٰهُمَّ
 اِنِّیْ اَعُوْذُبِكَ اَنْ اَضِلَّ اَوْ اُضَلَّ اَوْ اَزِلَّ
 اَوْ اُزَلَ اَوْ اُظْلِمَ اَوْ اُظْلَمَ اَوْ اُجْهَلَ اَوْ
 یُجْهَلَ عَلَیَّ۔

ترجمہ : اللہ کے نام کے ساتھ اور اسی پر توکل کرتے ہوئے
 (گھر سے نکلتا ہوں) بغیر اللہ کی مدد کے نہ گناہ سے بچتا ہوں اور
 نہ طاعت کی قوت ہے، اے اللہ! میں تجھ سے پناہ لیتا ہوں
 اس بات سے کہ میں گمراہ ہوں یا گمراہ کیا جاؤں، یا ظلم کروں
 کسی پر یا مجھ پر ظلم کیا جائے یا میں خود کوئی جہالت کا کام کروں
 یا وہ مجھ پر کیا جائے۔

حضرت انسؓ فرماتے ہیں حضور صلی اللہ علیہ وسلم نے فرمایا
 جو شخص گھر سے نکلتے وقت یہ دعا پڑھے تو اس سے کہا جاتا ہے

اب تیری کفایت کی جائے گی اور حفاظت کی جائے گی اور شیطان اس سے پرے ہٹ جاتا ہے۔ (ترمذی)
جب گھر سے نکلے تو یہ دعا پڑھے، اور اگر صبح کی نماز کے لئے مسجد جا رہا ہو تو اس میں اس دعا کا اضافہ کرے جو دعا اس کے بعد آ رہی ہے۔

صبح کی نماز کے لئے جاتے وقت

۴۶۱ اَللّٰهُمَّ اجْعَلْ فِيْ قَلْبِيْ نُورًا، وَفِيْ
لِسَانِيْ نُورًا، وَفِيْ بَصَرِيْ نُورًا، وَفِيْ سَمْعِيْ
نُورًا، وَعَنْ يَمِيْنِيْ نُورًا، وَعَنْ يَسَارِيْ نُورًا،
وَمِنْ فَوْقِيْ نُورًا، وَمِنْ تَحْتِيْ نُورًا، وَمِنْ
اَمَامِيْ نُورًا، وَمِنْ خَلْفِيْ نُورًا، وَاجْعَلْ لِيْ
فِيْ نَفْسِيْ نُورًا، وَاعْظِمْ لِيْ نُورًا (مسند احمد صحیحین)

ترجمہ: اے اللہ! میرے دل میں زبان میں، آنکھ میں، کان میں، اور دائیں بائیں، اور اوپر نیچے آگے پیچھے نور پیدا فرما۔ نور پیدا کرنے کا مطلب یہ ہے کہ میرے اندر صلاحیت پیدا فرما اور مجھ کو توفیق عطا فرما ان سب اعضاء کو صحیح استعمال کرنے کی حق میں استعمال کرنے کی، ناجائز استعمال سے بچا۔ ناجائز استعمال تاریکی ہے، اور صحیح استعمال روشنی و نور ہے۔

کھانے کے بعد کی دعا

(۴۷) الْحَمْدُ لِلّٰهِ الَّذِيْ اَطْعَمَنِيْ هٰذَا
الطَّعَامَ، وَرَزَقْنِيْهِ مِنْ غَيْرِ حَوْلٍ مِّنِّيْ وَلَا قُوَّةَ
ترجمہ: تمام تعریفیں اس اللہ کے لئے ہے جس نے مجھ کو
یہ کھانا کھلایا، اور بغیر میری کوشش اور قوت کے مجھ کو عطا کیا۔
حضرت معاذ بن النضریؓ فرماتے ہیں حضور صلی اللہ علیہ وسلم

نے فرمایا: جو شخص کھانے کے بعد یہ دعا پڑھے اس کے گزشتہ گناہ معاف ہو جاتے ہیں۔ (ترمذی شریف)

(۳۸) الْحَمْدُ لِلَّهِ الَّذِي أَطْعَمَنَا وَسَقَانَا
وَجَعَلَنَا مِنَ الْمُسْلِمِينَ۔

(۳۹) اَللّٰهُمَّ بَارِكْ لَنَا فِيْهِ وَاطْعِمْنَا
خَيْرًا مِنْهُ۔

جب کسی کے یہاں کھانا کھائے

(۵۰) اَللّٰهُمَّ بَارِكْ لَهُمْ فِيْ مَا رَزَقْتَهُمْ
وَافْزِلْ لَهُمْ وَاَرْحَمْهُمْ۔

ترجمہ: یا اللہ! ان لوگوں کے رزق میں برکت فرما، اور
ان کی مغفرت فرما، اور ان پر رحم فرما۔

حضرت عبداللہ بن بسر السلمیؓ سے مروی ہے (مسلم)

(۵۱) اَللّٰهُمَّ اطْعِمْ مَنْ اطْعَمَنِيْ وَاسْقِ
مَنْ سَقَانِيْ۔ (مسلم شریف)
ترجمہ: اے اللہ! جس نے مجھ کو کھلایا اس کو تو کھلا،
اور جس نے مجھ کو پلایا اس کو تو پلا۔

(۵۲) اَفْطَرِ عِنْدَكُمْ الصَّائِمُوْنَ وَاَكْلَ
طَعَامِكُمْ الْاَبْرَارُ وَصَلَّتْ عَلَيْكُمُ الْمَلَائِكَةُ۔
ترجمہ: (ہمیشہ) روزہ دار تمہارے یہاں افطار کرتے
رہیں اور (ہمیشہ) نیک ہی لوگ تمہارا کھانا کھائیں اور فرشتے
تمہارے لئے استغفار کرتے رہیں۔

یہ دعا حضرت انسؓ سے منقول ہے۔ (مسند احمد)

بیت الخلا میں داخل ہونے اور نکلنے کے وقت

(۵۳) بِسْمِ اللّٰهِ اَعُوْذُ بِاللّٰهِ مِنَ الْخُبْثِ

وَالْخَبَائِثُ - ترجمہ: اے اللہ! میں پناہ چاہتا ہوں تیری جنات و شیاطین سے خواہ وہ مرد ہوں یا عورتیں۔

حدیث شریف میں وارد ہے آپ صلی اللہ علیہ وسلم نے فرمایا یہ جو بیت الخلاء ہیں ان میں جنات و شیاطین جمع رہتے ہیں، لہذا جب تم ان میں داخل ہو تو اللہ تعالیٰ کی ان سے پناہ چاہو۔ (ابوداؤد) لہذا جنات و شیاطین سے بچنے کیلئے بیت الخلاء میں داخل ہونے کے وقت اس دعا کو پڑھنا ضروری ہے، یہ عامل قسم کے لوگ بھی اپنا تجربہ یہی بتاتے ہیں۔

اور نکلتے وقت پڑھے:

(۵۴) غُفْرَانُكَ الْحَمْدُ لِلَّهِ الَّذِي أَذْهَبَ عَنِّي
الْأَذَى وَعَافَانِي۔

ترجمہ: اے اللہ! میں تجھ سے معافی چاہتا ہوں، تمام تعریفیں اس اللہ کے لئے ہیں جس نے مجھ سے یہ گندگی دور کی

اور مجھ کو عافیت عطا فرمائی۔

(فائدہ) یہاں پر معافی چاہنا نعمتوں کے شکر میں کوتاہی کی وجہ سے ہے اور منجملہ ان نعمتوں کے بسہولت استیجار سے فراغت بھی ہے جس کا شکر ادا کرنے میں ہم سے کوتاہی ہوتی ہے، اسی لئے بیت الخلا سے باہر آ کر یہ دعا پڑھتے ہیں۔

غسل خانہ میں داخل ہو تو کیا پڑھے

(۵۵) بِسْمِ اللّٰهِ الرَّحْمٰنِ الرَّحِیْمِ۔ اَللّٰهُمَّ
اِنِّیْ اَسْأَلُكَ الْجَنَّةَ وَاعُوْذُبِكَ مِنَ النَّارِ

ایک حدیث میں ہے حضرت ابو ہریرہؓ فرماتے ہیں :
حضور صلی اللہ علیہ وسلم نے فرمایا غسل خانہ ابھی جگہ ہے جس میں مسلمان داخل ہوتا ہے، جب داخل ہو تو اس میں سوال کرے اللہ تعالیٰ سے جنت کا، اور پناہ چاہے جہنم سے۔ (کتب الاذکار)

بندہ کتابے غسل خانہ صفائی ستھرائی کا محل ہے وہاں سے آدمی صاف ستھرا ہو کر نکلتا ہے، جیسا کہ حدیث میں آتا ہے حضرت عیسیٰ علیہ السلام کے بارے میں "كَأَنَّمَا خَرَجَ مِنْ دِيمَاسٍ" کہ وہ ایسے حسین و خوبصورت اور تروتازہ تھے جیسے ابھی ابھی غسل خانہ میں سے نکل کر آرہے ہوں۔ اور چونکہ اصل مقام صفائی ستھرائی اور زینت و جمال کا جنت ہے، اس لئے اس موقع پر مسلمان آدمی کا ذہن اس کی طرف جانا چاہیئے، اور پھر اللہ تعالیٰ سے اپنے لئے اس کا سوال کرے، اور جہنم سے پناہ چاہے، اس سے یہ بھی معلوم ہوا کہ غسل خانہ پاک و صاف ہونا چاہیئے، چنانچہ حدیث شریف میں اس میں پیشاب کرنے کی ممانعت آئی ہے، اس کے بالمقابل جب بیت الخلا میں داخل ہو تو (أَعُوذُ بِاللّٰهِ مِنَ الْخُبْثِ وَالْخَبَائِثِ) پڑھنا وارد ہے، اس لئے کہ وہاں پر شیاطین

جمع ہوتے ہیں، جیسا کہ حدیث میں اس کی تصریح ہے، لہذا ان سے اللہ تعالیٰ کی پناہ چاہیے۔

سونے کے وقت کی دعائیں

(۵۶) اَللّٰهُمَّ اَسْلَمْتُ نَفْسِيْ اِلَيْكَ، وَوَجَّهْتُ وَجْهِيْ اِلَيْكَ، وَفَوَّضْتُ اَمْرِيْ اِلَيْكَ وَالْجَاثِ ظَهَرِيْ اِلَيْكَ، رَغْبَةً وَرَهْبَةً اِلَيْكَ، اِلَّا مَلْجَاؤُا وَمَنْجًى مِنْكَ اِلَّا اِلَيْكَ، اَمَنْتُ بِكِتَابِكَ الَّذِيْ اَنْزَلْتَ وَبِنَبِيِّكَ الَّذِيْ اَرْسَلْتَ.

ترجمہ: اے اللہ! میں اپنے آپ کو تیرے ہی حوالہ کرتا ہوں (کہ تیرے ہی احکام پر چلنا ہے)، اور اپنے سارے امور تیرے ہی سپرد کرتا ہوں (یعنی تجھ پر ہی تمام امور میں توکل

کرتا ہوں) اور تجھ پر ہی اپنی ٹیک لگاتا ہوں (اعتماد کرتا ہوں) رغبت کی چیزوں میں بھی اور خوف کی چیزوں میں بھی، تیرے سوا نہ کوئی ٹھکانا ہے نہ جائے پناہ، ایمان لاتا ہوں تیری اس کتاب پر جو تو نے نازل فرمائی اور تیرے نبی پر جس کو تو نے ہماری طرف بھیجا۔

حضرت براہ فرماتے ہیں کہ حضور صلی اللہ علیہ وسلم نے فرمایا جب تو (سوئے کے لئے) اپنے بستر پر آئے تو اول وضو کر، اس کے بعد دائیں کمر وٹ پر لیٹ کر یہ دعا پڑھ، اگر تو اس حال میں مرا تو فطرت اسلام پر مرے گا۔ (بخاری و مسلم)

(۵۷) الْحَمْدُ لِلَّهِ الَّذِي أَطْعَمَنَا وَسَقَانَا وَكَفَانَا وَآوَانَا، فَكُفِّرْ مِّنْ لَّهِ وَلَا مُؤْوَىٰ۔

حضرت انسؓ فرماتے ہیں کہ جب حضور صلی اللہ علیہ وسلم اپنے بستر پر آتے تو یہ دعا پڑھتے۔ (مسلم و ابوداؤد)

ترجمہ: تمام تعریفیں اس اللہ کے لئے ہیں جس نے ہمیں

کھلایا اور پلایا اور ہماری کفایت کی اور ہمیں ٹھکانہ دیا، کیونکہ بہت سے لوگ ایسے ہیں جن کے لئے نہ کوئی کفایت کرنے والا ہے، اور نہ کوئی ٹھکانہ دینے والا۔ اور ایک روایت میں یہ دعا بھی آئی ہے: بِاسْمِكَ رَبِّي وَضَعْتُ جَنْبِي، وَبِكَ أَرْفَعُهُ، إِنْ أَمْسَكْتَ نَفْسِي فَاغْفِرْ لَهَا، وَإِنْ أَرْسَلْتَهَا فَاحْفَظْهَا بِمَا تَحْفَظُ بِهِ عِبَادَكَ الصَّالِحِينَ۔ (بخاری و مسلم)

(۵۸) اَللّٰهُمَّ رَبَّ السَّمٰوٰتِ وَرَبَّ الْاَرْضِ وَرَبَّ كُلِّ شَيْءٍ، فَالِقَ الْحَبِّ وَالنَّوَى، مُنْزِلَ التَّوْرَةِ وَالْإِنْجِيلِ وَالْقُرْآنِ، اَعُوْذُ بِكَ مِنْ شَرِّ كُلِّ ذِي شَرٍّ اَنْتَ اَخِذُ بِنَاصِيَتِهِ، اَنْتَ الْاَوَّلُ فَلَيْسَ قَبْلَكَ شَيْءٌ، وَاَنْتَ الْاٰخِرُ فَلَيْسَ بَعْدَكَ شَيْءٌ، وَاَنْتَ الظَّاهِرُ فَلَيْسَ

فَوْقَكَ شَيْءٌ، وَأَنْتَ الْبَاطِنُ فَلَيْسَ دُونَكَ
شَيْءٌ، اقْضِ عَنِّي الدَّيْنَ وَأَغْنِنِي مِنَ
الْفَقْرِ۔

حضرت ابوہریرہؓ فرماتے ہیں آپ صلی اللہ علیہ وسلم سوتے
وقت یہ دعا پڑھا کرتے تھے (ابوداؤد) لیکن ہمیں اور آپ
کو یہ دعا بکثرت پڑھنی چاہیئے، شریعہ کے شر سے بچنے کے لئے
یہ بہت زوردار دعا ہے، اس دعا میں اللہ تعالیٰ کے بڑے
بڑے اوصاف اور کمالات مذکور ہیں کہ تو ہی ہر چیز کا خالق
و مالک ہے، تورات، انجیل، اور قرآن کا نازل کرنے والا ہے،
ہر شریعت پر قبضہ میں ہے، تو مجھے اس کے شر سے بچالے،
اور میرا قرض ادا کر دے، اور میری فقیری کو مال داری سے
بدل دے۔

(۵۹) اَللّٰهُمَّ بِاسْمِكَ اَمُوتُ وَاَحْيٰی

بیدار ہونے کے وقت

(۶۰) اَلْحَمْدُ لِلّٰهِ الَّذِیْ اَحْیَاَنَا بَعْدَ مَا اَمَاتَنَا

وَالِیْهِ الشُّوْرُ

مسجد میں داخل ہونے اور نکلنے کے وقت

(۶۱) بِسْمِ اللّٰهِ وَالصَّلٰوةُ وَالسَّلَامُ عَلٰی

رَسُوْلِ اللّٰهِ، اَللّٰهُمَّ اغْفِرْ لِّیْ ذُنُوْبِیْ وَافْتَحْ

لِیْ اَبْوَابَ رَحْمَتِكَ۔

(۶۲) اَعُوْذُ بِاللّٰهِ الْعَظِیْمِ وَبِوَجْهِهِ الْكَرِیْمِ

وَسُلْطَانِهِ الْقَدِیْمِ مِنَ الشَّیْطَانِ الرَّجِیْمِ۔

حدیث شریف میں ہے جو شخص مسجد میں داخل ہونے

کے وقت یہ دعا پڑھتا ہے تو شیطان کہتا ہے یہ شخص پورے

دن کے لئے مجھ سے محفوظ ہو گیا۔ (ابوداؤد) سبحان اللہ! کسی
 اچھی دعا ہے لہذا اس دعا کو بھی مسجد میں داخل ہونے کے
 وقت ضرور پڑھنا چاہیے۔

(۶۳) اور نکلنے وقت یہ پڑھئے: بِسْمِ اللّٰهِ وَالصَّلٰوةُ
 وَالسَّلَامُ عَلٰی رَسُوْلِ اللّٰهِ. اَللّٰهُمَّ اغْفِرْ لِيْ
 ذُنُوْبِيْ وَافْتَحْ لِيْ اَبْوَابَ فَضْلِكَ اَللّٰهُمَّ
 اعْصِمْنِيْ مِنَ الشَّيْطَانِ الرَّجِيْمِ۔

جب بازار میں داخل ہو

(۶۴) بِسْمِ اللّٰهِ اَللّٰهُمَّ اِنِّيْ اَسْئَلُكَ خَيْرَ
 هَذِهِ السُّوْقِ وَخَيْرِ مَا فِيْهَا وَاَعُوْذُ بِكَ مِنْ
 شَرِّهَا وَشَرِّ مَا فِيْهَا. اَللّٰهُمَّ اِنِّيْ اَعُوْذُ بِكَ
 اَنْ اُصِيْبَ فِيْهَا يَمِيْنًا فَاَجْرَةً اَوْ صَفْقَةً

خَاسِرَةً۔

(۶۵) لَا إِلَهَ إِلَّا اللَّهُ وَحْدَهُ لَا شَرِيكَ لَهُ
لَهُ الْمُلْكُ وَلَهُ الْحَمْدُ يُحْيِي وَيُمِيتُ
وَهُوَ حَيٌّ لَا يَمُوتُ بِيَدِهِ الْخَيْرُ وَهُوَ
عَلَى كُلِّ شَيْءٍ قَدِيرٌ۔

حدیث شریف میں ہے جو شخص بازار میں داخل ہونے
کے بعد یہ دعا پڑھے تو اس کے لئے دس لاکھ نیکیاں لکھی جاتی
ہیں اور دس لاکھ گناہ معاف کئے جاتے ہیں۔ دس لاکھ درجہ
بلند کئے جاتے ہیں۔ (ترمذی وغیرہ)

(۶۶) حضرت شیخ رحمۃ اللہ علیہ نے اپنی تصنیف "اوجز المسالك"
شرح موطا امام مالک رحمہ اللہ کی شرح کے اخیر میں مندرجہ
ذیل مناجات لکھی ہے:

رَبِّ كَمْ مِنْ نِعْمَةٍ أَنْعَمْتَهَا عَلَيَّ قَلَّ لَكَ

عِنْدَهَا شُكْرِي، وَكَمْ مِنْ بَلِيَّةٍ اِبْتَلَيْتَنِي
 بِهَا قَلَّ لَكَ عِنْدَهَا صَبْرِي، فَيَا مَنْ قَلَّ
 عِنْدَ نِعْمَتِهِ شُكْرِي فَلَمْ يَحْزَمْ نِي، وَيَا
 مَنْ قَلَّ عِنْدَ بَلِيَّتِهِ صَبْرِي فَلَمْ يَخْذُلْنِي
 وَيَا مَنْ رَانِي عَلَى الْخَطَايَا فَلَمْ يَفْضَحْنِي،
 يَا ذَا الْمَعْرُوفِ الَّذِي لَا يَنْقُضِي اَبَدًا، وَيَا ذَا
 النِّعْمَاءِ الَّتِي لَا تُحْصَى اَبَدًا، اَسْأَلُكَ
 اَنْ تُصَلِّيَ عَلَيَّ سَيِّدِنَا مُحَمَّدٍ وَعَلَى اٰلِهِ
 وَاصْحَابِهِ وَاتَّبَاعِهِ اِلَى يَوْمِ الْاَبَدِ۔

ترجمہ: اے میرے رب کتنی ہی ایسی نعمتیں ہیں جو
 تو نے مجھ کو عطا رکھیں لیکن میری طرف سے ان کے شکر
 میں کمی ہی ہوتی رہی، اور کتنی ہی ایسی مصیبتیں ہیں جنہیں تو نے
 مجھ کو مبتلا کیا (میری آزمائش کے لئے) لیکن میری جانب سے

ان پر صبر کرنے میں کمی ہی ہوتی رہی، پس اے وہ کریم ذات جس نے مجھ کو میری ناشکری کے باوجود محروم نہیں رکھا، اور میری بے صبری کے باوجود اپنی نصرت اور مدد کو مجھ سے نہیں روکا، اور اے وہ ذات جس نے مجھ کو معاصی پر دیکھنے کے باوجود رسوا نہیں کیا، اور اے وہ محسن جس کے احسانات کبھی ختم ہونے والے نہیں ہیں، اور اے وہ منعم جس کے انعامات کو شمار نہیں کیا جاسکتا، میں تجھ سے یہ دعا کرتا ہوں کہ تو ہمارے سردار محمد صلی اللہ علیہ وسلم پر اور آپ کی آل، اولاد، اور اصحاب پر اور آپ کے اتباع کرنے والوں پر ہمیشہ ہمیش اپنی خاص رحمتیں نازل فرما۔

۶۷۱) اَللّٰهُمَّ اَفْلِحْنِيْ وَمَنْ لِّحَقِّ بِيْ وَمَنْ
طَلَبَ الدُّعَاءَ مِنِّيْ۔

یہ دعا بندہ کو حضرت شیخ نور اللہ مرقدہ کے ہاتھ سے

ایک ورق پر لکھی ہوئی ملی جس کا ترجمہ یہ ہے کہ "اے اللہ! مجھ کو اور میرے متعلقین کو جو مجھ سے وابستہ ہیں اور ان سب لوگوں کو جنہوں نے مجھ سے دعا طلب کی ہے فلاح داریں نصیب فرما۔"

یہ دعا ان صلحاء کے زیادہ حسب حال ہے جن سے لوگ دعا طلب کرتے ہیں کہ اس میں ان سب کے لئے دعا آگئی۔

(۶۸) رَبِّ اغْفِرْ لِي وَلِوَالِدَيَّ وَلِأَهْلِي
بَيْتِي وَلِإِخْوَانِي وَأَخَوَاتِي وَأَعْمَامِي وَعَمَّاتِي
وَأَخْوَالِي وَخَالَاتِي وَأَجْدَادِي وَجَدَّاتِي
وَلِشَيْخِي وَسَائِرِ مَشَائِخِي، وَلِأَصْوَلي
وَفُرُوعِي وَفُرُوعِ أَصْوَلي، وَلِلْمُؤْمِنِينَ
وَالْمُؤْمِنَاتِ وَالْمُسْلِمِينَ وَالْمُسْلِمَاتِ،
وَالْأَحْيَاءِ مِنْهُمْ وَالْأَمْوَاتِ، إِنَّكَ سَمِيعٌ

قَرِيبُ مُجِيبِ الدَّعَوَاتِ۔

ترجمہ: اے رب مغفرت کر میری اور میرے والدین کی، اور میرے اہل خانہ کی، اور میرے بھائی بہنوں کی، اور میرے چچاؤں اور ماموؤں کی، خالاؤں اور پھوپھیوں کی دادے دادیوں کی، اور میرے اپنے شیخ اور جملہ مشائخ کی اور تمام اصول و فروع کی، میرے فروع کی بھی اور میرے اصول کے فروع کی بھی، اور تمام مومن مردوں عورتوں کی، اور تمام مسلم مردوں عورتوں کی وہ زندہ ہوں یا مر چکے ہوں بیشک تو دعاؤں کا سننے والا اور قبول کرنے والا ہے۔

یہ دعا میری جوڑی ہوئی ہے جس کو میں صبح کی نماز کے بعد تو خاص طور سے پڑھتا ہوں، اور کبھی دوسرے وقت بھی، کبھی اس میں اختصار کر دیتا ہوں، اور ”ولاھل بیعتی“ کے بعد ولسیخی سے اخیر تک پڑھتا ہوں، درمیان کی دو سطریں

حذف کر دیتا ہوں۔

مجلس سے اٹھتے وقت کی دعائیں

(۶۹) سُبْحَانَكَ اللَّهُمَّ وَبِحَمْدِكَ
أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ
وَأَتُوبُ إِلَيْكَ۔

ترجمہ: اے اللہ! میں تیری تسبیح کرتا ہوں (پاکی بیان
کرتا ہوں) اور تیری حمد کرتا ہوں، اور گواہی دیتا ہوں اس
بات کی کہ تیرے سوا کوئی معبود نہیں، تجھ سے معافی چاہتا
ہوں اور توبہ کرتا ہوں۔

حضور صلی اللہ علیہ وسلم جب مجلس برخواست فرماتے تھے تو
یہ دعا پڑھا کرتے تھے، ایک صحابی کے سوال کرنے پر آپ صلی اللہ
علیہ وسلم نے فرمایا کہ یہ دعا (استغفار) مجلس کا کفارہ ہے یعنی

جو لغزش یا لغزشیں مجلس میں ہوئی ہوں ان کا کفارہ۔

(ترمذی شریف)

(۷۰) سُبْحَانَ رَبِّكَ رَبِّ الْعِزَّةِ عَمَّا
يَصِفُونَ وَسَلَامٌ عَلَى الْمُرْسَلِينَ وَالْحَمْدُ
لِلَّهِ رَبِّ الْعَالَمِينَ۔

ترجمہ: پاک ہے آپ کا رب جو بہت بڑی عزت والا
ہے، ہر اس چیز سے جو (مشرک) بیان کرتے ہیں، پیغمبروں
پر سلام ہے اور سب طرح کی تعریف اللہ کے لئے ہے جو
سارے جہاں کا رب ہے۔

حضرت علیؓ فرماتے ہیں جو شخص یہ چاہے کہ اپنی مجلس
کے اعمال کا ثواب بڑے پیمانہ میں ناپ کر لے تو اس کو
چاہیے کہ اپنی مجلس کے ختم پر یہ پڑھے۔ (ابونعیم)

فصل ثانی

اس فصل میں وہ دعائیں مذکور ہیں جو مرض، مصائب اور دوسرے خاص اوقات میں پڑھی جاتی ہیں۔

ہر کام میں سہولت حاصل ہونے کیلئے

(۷۱) لَقَدْ جَاءَكُمْ رَسُولٌ مِّنْ
 أَنْفُسِكُمْ عَزِيزٌ عَلَيْهِ مَا عَنِتُّمْ
 حَرِيصٌ عَلَيْكُمْ بِالْمُؤْمِنِينَ رَؤُوفٌ

رَحِيمُهُ فَإِنْ تَوَلَّوْا فَمَلَّ حَسْبِيَ
 اللَّهُ لَا إِلَهَ إِلَّا هُوَ عَلَيْهِ تَوَكَّلْتُ
 وَهُوَ رَبُّ الْعَرْشِ الْعَظِيمِ۔

ترجمہ: بے شک تمہارے پاس ایک ایسا رسول
 آیا ہے جو تم ہی میں سے ہے، جس کو تمہاری ہر تکلیف
 بہت گراں معلوم ہوتی ہے، جسے تمہاری بھلائی کی دھن
 لگی ہوئی ہے، جو مومنوں کے لئے انتہائی شفیق نہایت
 مہربان ہے۔ (یہ صرف پہلی آیت کا ترجمہ ہے)

حدیث شریف میں ہے جو شخص ان دو آیتوں کو
 روزانہ صبح و شام سات سات بار پڑھے اس کے لئے
 تمام کاموں میں سہولت میسر ہو۔ (معارف القرآن)

بے چینی اور فکر کے وقت کی دعائیں

(۷۲) اَللّٰهُمَّ رَحِمَتَكَ اَرْجُوْ، فَلَا تَكِلْنِيْ
اِلَى نَفْسِيْ طَرْفَةَ عَيْنٍ، وَاَصْلِحْ لِيْ
شَأْنِيْ كُلَّهُ لَا اِلٰهَ اِلَّا اَنْتَ۔

حدیث شریف میں ہے کہ یہ دعا مکر و ب کے لئے
ہے، یعنی جو شخص کسی مصیبت کی وجہ سے کرب اور
بے چینی میں مبتلا ہو اس کے لئے۔ (ابوداؤد)
ترجمہ: اے اللہ! میں تیری رحمت کا امیدوار

ہوں، پس تو مجھ کو میرے نفس کے حوالے نہ کر، بلکہ
 جھپکنے کے بقدر بھی، اور میرا سب حال درست کر دے، تیرے
 سوا ہمارا کوئی معبود نہیں ہے۔

(۷۳) لَا إِلَهَ إِلَّا أَنْتَ سُبْحَانَكَ إِنِّي
 كُنْتُ مِنَ الظَّالِمِينَ۔

ترجمہ: اے خدا تیرے سوا کوئی معبود نہیں تو ہر
 عیب سے پاک ہے، بے شک میں ظلم (گناہ) کرتیوالوں
 میں سے ہوں۔

حضرت سعد بن ابی وقاصؓ فرماتے ہیں میں نے
 رسول اللہ صلی اللہ علیہ وسلم سے سنا فرماتے تھے کہ میں
 ایک ایسا کلمہ جانتا ہوں جس کو جو بھی بے چین شخص پڑھے
 تو اس کی بے چینی دور ہو جائے گی، اور وہ کلمہ ہے میرے
 بھائی یونس علیہ السلام کا، جس کو انہوں نے اس وقت

پڑھتا تھا جبکہ وہ مچھلی کے پیٹ میں تھے۔ (ترمذی)
 (۷۴) اللَّهُ لَا إِلَهَ إِلَّا هُوَ الْحَيُّ الْقَيُّومُ
 (پوری آیت الکرسی) اور سورۃ البقرہ کی اخیر کی آیات
 لِلَّهِ مَا فِي السَّمَوَاتِ وَمَا فِي الْأَرْضِ
 (اخیر تک)

ایک روایت میں ہے کہ جو شخص آیت الکرسی اور سورۃ
 البقرہ کی آخری آیتیں بے چینی کے وقت پڑھے تو اللہ تعالیٰ
 اس کی فریاد رسی فرماتے ہیں۔ (ابن السنی)

(۷۵) اللَّهُ لَا إِلَهَ إِلَّا هُوَ رَبِّي لَا أُشْرِكُ بِهِ شَيْئًا
 ترجمہ: اللہ ہی میرا رب ہے میں اس کے ساتھ کسی کو
 شریک نہیں ٹھہراتا۔

حضرت اسماء بنت عمیسؓ فرماتی ہیں حضور صلی اللہ علیہ
 وسلم نے مجھ سے فرمایا کہ کیا میں تم کو ایسے کلمات نہ بتلاؤں

جن کو تم کرب یعنی بے چینی کے وقت پڑھ لیا کرو اور پھر
 آپ صلی اللہ علیہ وسلم نے یہ اوپر والی دعا بتائی (ابوداؤد شریف)
 (۷۶) لَا حَوْلَ وَلَا قُوَّةَ إِلَّا بِاللّٰهِ۔

ترجمہ: ہمیں ہے پھرنا (گناہ سے) اور نہ طاقت ہے
 (عبادت کی) مگر اللہ ہی کی مدد اور فضل سے۔
 حدیث میں ہے کہ اس کا پڑھنا ننانوے بیماریوں کا
 علاج ہے، جن میں کم سے کم غم اور فکر ہے۔

(حصن حصین)

(۷۷) يَا حَيُّ يَا قَيُّوْمُ بِرَحْمَتِكَ أَسْتَغِيْثُ۔

ترجمہ: اے ہمیشہ زندہ رہنے والے اور تمام مخلوق
 کو سنبھالنے والے! میں صرف تیری رحمت سے تیری مدد
 چاہتا ہوں۔

حضرت انسؓ فرماتے ہیں کہ جب حضور صلی اللہ علیہ وسلم

کو کسی وجہ سے بے چینی لاحق ہوتی تو یہ دعا پڑھا کرتے۔
 اور ایک روایت میں ہے جو ابوہریرہؓ سے مروی ہے
 کہ حضور صلی اللہ علیہ وسلم ایسے موقع پر آسمان کی طرف نظر
 اٹھا کر یہ پڑھا کرتے تھے: "سُبْحَانَ اللَّهِ الْعَظِيمِ
 وَبِحَمْدِهِ" (ترمذی شریف)

چین سکون حاصل ہونے کے لئے ایک
 جامع دعا

(۷۸) اَللّٰهُمَّ اِنِّیْ عَبْدُكَ وَابْنُ عَبْدِكَ
 وَابْنُ اَمَّتِكَ، نَاصِیْتِیْ بِیْدِكَ، مَا ضَیَّ
 فِیْ حُكْمِكَ، عَدَلٌ فِیْ قَضَائِكَ، اَسْأَلُكَ
 بِكُلِّ اِسْمٍ هُوَ لَكَ سَمِیْتُ بِهِ نَفْسُكَ
 اَوْ اَنْزَلْتَهُ فِیْ كِتَابِكَ اَوْ عَلَّمْتَهُ اَحَدًا

مِنْ خَلْقِكَ، أَوِ اسْتَأْثَرْتَ بِهِ فِي عِلْمِ
الْغَيْبِ عِنْدَكَ، أَنْ تَجْعَلَ الْقُرْآنَ الْعَظِيمَ
رَبِيعَ قَلْبِي، وَلُتُورِ بَصَرِي، وَشِفَاءَ صَدْرِي
وَجَلَاءَ حُزْنِي، وَذَهَابَ هَوْنِي وَغَمِّي۔

ترجمہ: اے اللہ! میں تیرا بندہ ہوں اور تیرے بندے
کا بیٹا ہوں، اور تیری ہی بندی کا بیٹا ہوں، میری پیشانی
تیرے ہاتھ میں ہے، تیرا ہی حکم میرے بارے میں چلتا
ہے، تیرا فیصلہ میرے بارے میں (جو بھی ہو) وہ عدل
والنصاف ہے، دعا کرتا ہوں میں تجھ سے تیرے ہر
اس نام سے جو تو نے خود لیا ہو یا وہ نام تو نے اپنی کسی کتاب
میں نازل فرمایا ہو، یا وہ نام تو نے اپنی مخلوق میں سے کسی
کو سکھایا ہو، یا وہ نام صرف تیرے پاس تیرے علم غیب
میں ہو (کسی کو تو نے بتایا نہ ہو) یہ دعا کرتا ہوں کہ آپ

قرآن کریم کو میرے دل کی بہار بنادیں، اور اس کو میری آنکھ کی روشنی بنادیں، اور میرے سینے کی شفا بنادیں، اور اس کو میرے غم اور فکر کے دور ہونے کا ذریعہ بنادیں۔

حدیث شریف میں ہے کہ جس شخص کو کوئی غم یا فکر لاحق ہو اور وہ یہ دعا پڑھے تو اللہ تعالیٰ اس کے غم اور فکر کو خوشی سے بدل دیں گے، ایک شخص نے عرض کیا: یا رسول اللہ! جس شخص کو یہ دعا محفوظ نہ ہو تو وہ تو بڑے خسارے میں ہے، آپ صلی اللہ علیہ وسلم نے فرمایا: ہاں ایسا ہی ہے، اور پھر فرمایا: لہذا ان کلمات کو خود بھی پڑھو اور دوسروں کو بھی سکھاؤ۔ (ابن السنی)

درد اور مرض کے دفعیہ کیلئے چند دعائیں

(۷۹) اَعُوذُ بِعِزَّةِ اللَّهِ وَقُدْرَتِهِ
وَسُلْطَانِهِ مِنْ شَرِّ مَا آجَدُ۔

ایک صحابی فرماتے ہیں ایک دن میرے بدن (کے کسی حصہ) میں اس قدر شدید درد تھا جس کی وجہ سے میں ہلاکت کے قریب ہو گیا، میں حضور صلی اللہ علیہ وسلم کی خدمت میں آیا، آپ صلی اللہ علیہ وسلم نے مجھ سے فرمایا جس جگہ درد ہے وہاں اپنا دایاں ہاتھ پھیر کر سات بار یہ دعا پڑھ (جو اوپر مذکور ہوئی) وہ کہتے ہیں کہ میں نے ایسا ہی کیا تو اللہ تعالیٰ نے میرا درد دور کر دیا، اس کے بعد بسے میں اپنے گھر والوں کو اور دوسروں کو بھی یہ عمل بتاتا رہا۔

(ترمذی شریف)

(۸۰) رَبُّنَا اللَّهُ الَّذِي فِي السَّمَاءِ تَقَدَّسَ
 اسْمُكَ، أَمْرُكَ فِي السَّمَاءِ وَالْأَرْضِ
 كَمَا رَحِمْتِكَ فِي السَّمَاءِ فَاجْعَلْ
 رَحْمَتَكَ فِي الْأَرْضِ، اغْفِرْ لَنَا حُوبَنَا
 وَخَطَايَانَا، أَنْتَ رَبُّ الطَّيِّبِينَ، أَنْزِلْ
 رَحْمَةً مِنْ رَحْمَتِكَ، وَشِفَاءً مِنْ
 شِفَائِكَ عَلَى هَذَا الْوَجْعِ -

حدیث میں ہے کہ حضور صلی اللہ علیہ وسلم نے ایک
 صحابیؓ سے فرمایا تم میں سے جس کو درد و غیرہ کی شکایت
 ہو یا کوئی تم سے اپنے درد کی شکایت کرے تو یہ دعا
 (مذکورہ بالا) پڑھ کر دم کرے (انشاء اللہ تعالیٰ) وہ ٹھیک
 ہو جائے گا۔ (ابوداؤد)

(۸۱) بِسْمِ اللَّهِ الرَّحْمَنِ الرَّحِيمِ
 اُعِيْذُكَ بِاللّٰهِ الْاَحَدِ الصَّمَدِ الَّذِي
 لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا
 اَحَدٌ، مِنْ شَرِّ مَا تَجِدُ۔

حضرت عثمان غنیؓ فرماتے ہیں جب میں بیمار ہوتا
 تو حضور صلی اللہ علیہ وسلم مجھے دم کیا کرتے تھے، ایک دن
 آپ صلی اللہ علیہ وسلم نے مجھ کو اس طرح دم کیا (جو اوپر مذکور
 ہے) اس کے بعد جب آپ جانے لگے تو فرمایا: اے عثمان!
 اس طرح دم کیا کر، اس جیسی جھاڑ تم لوگوں نے اس سے پہلے
 نہ کی ہوگی۔ (ابن السنی)

(۸۲) اَذْهَبِ الْبَاسَ رَبَّ النَّاسِ اَشْفِ
 اَنْتَ الشَّافِی لَا شِفَاءَ اِلَّا شِفَاؤُكَ شِفَاءً
 لَا یُعَادِرُ سَقَمًا۔ مریض پر پڑھ کر دم کیا جائے (ابوداؤد)

جو شخص شدت مرض اور تکلیف کی وجہ سے خستہ حال ہو جائے

(۸۳) تَوَكَّلْتُ عَلَى الْحَيِّ الَّذِي لَا يَمُوتُ
الْحَمْدُ لِلَّهِ الَّذِي لَمْ يَتَّخِذْ وَلَدًا
وَلَمْ يَكُنْ لَهُ شَرِيكٌ فِي الْمُلْكِ وَلَمْ
يَكُنْ لَهُ وَلِيٌّ مِنَ الذَّلِّ وَكَبْرًا تَكْبِيرًا۔

حدیث میں ہے حضرت ابو ہریرہؓ فرماتے ہیں کہ ایک
مرتبہ میں حضور صلی اللہ علیہ وسلم کے ساتھ نکلا، میرا ہاتھ آپ
کے ہاتھ میں تھا، آپ کا گزر ایک ایسے شخص پر ہوا جو

بہت ہی کمزور اور خستہ حال تھا، آپ صلی اللہ علیہ وسلم نے اس سے اس کا یہ حال دریافت فرمایا: اس نے عرض کیا کہ دکھ اور بیماریوں نے ایسا کر دیا، آپ صلی اللہ علیہ وسلم نے فرمایا میں تجھے ایسے کلمات بتاتا ہوں جن سے یہ سب دکھ اور تکلیف دور ہو جائے اور پھر فرمایا کہ یہ پڑھا کر (جو دعاء اوپر لکھی گئی) راوی کہتا ہے کہ کچھ روز بعد آپ کا گذر اس پر ہوا تو اس کا حال درست ہو چکا تھا، اس نے آپ کے دریافت کرنے پر بتایا کہ میں مسلسل وہ دعاء پڑھتا رہا جو آپ نے بتائی تھی۔ ایک دوسری روایت میں ہے آپ صلی اللہ علیہ وسلم فرماتے ہیں جب بھی مجھے کوئی پریشانی پیش آتی ہے تو جبریل میرے سامنے آتے ہیں وہ فرماتے ہیں اے محمد یہ پڑھو (وہی دعاء جو اوپر مذکور ہے) (روح المعانی) اخیر میں اللہ اکبر کبیرا پڑھ لیں۔

قرض کی ادائیگی اور غم و فکر دور کرنے کیلئے

(۸۴) اَللّٰهُمَّ اِنِّیْ اَعُوْذُبِكَ مِنَ الْهَمِّ
وَالْحُزْنِ، وَاعُوْذُبِكَ مِنَ الْعَجْزِ وَالْكَسَلِ،
وَاعُوْذُبِكَ مِنَ الْجُبْنِ وَالْبُخْلِ وَاعُوْذُ
بِكَ مِنْ غَلَبَةِ الدَّیْنِ وَقَهْرِ الرِّجَالِ۔

ایک مرتبہ حضور صلی اللہ علیہ وسلم مسجد میں داخل ہوئے تو وہاں دیکھا کہ ابو امامہ انصاری بیٹھے ہیں، آپ صلی اللہ علیہ وسلم نے ان سے دریافت فرمایا کہ اے ابو امامہ تم یہاں بے وقت کیسے بیٹھے ہو؟ (وہ نماز کا وقت نہ تھا) انہوں نے عرض کیا کہ بہت سارے غم اور فکر اور قرضوں نے مجھے گھیر رکھا ہے، اس پر آپ صلی اللہ علیہ وسلم نے فرمایا: کیا میں تم کو ایسی دعا نہ بتاؤں کہ اگر تم اس کو پڑھو تو اللہ تعالیٰ

تمہارا غم دور کر دے، اور قرض ادا کر دے؟ انہوں نے عرض کیا: ضرور بتا دیجئے، تو آپ صلی اللہ علیہ وسلم نے فرمایا یہ دعا صبح و شام پڑھا کرو، وہ فرماتے ہیں میں نے اس پر عمل کیا تو اللہ تعالیٰ نے میرا غم بھی دور کر دیا اور قرض بھی ادا کر دیا۔ (ابوداؤد شریف)

(۸۵) اَللّٰهُمَّ اكْفِنِيْ بِحَلَالِكَ عَنْ حَرَامِكَ وَاَغْنِنِيْ بِفَضْلِكَ عَمَّنْ سِوَاكَ۔
ترجمہ: اے اللہ! میری کفایت فرما اپنی حلال روزی کے ذریعہ حرام روزی سے اور اپنے فضل سے مجھ کو بے نیاز کر دے اپنے ماسوا سے۔

روایت میں ہے کہ ایک نہایت ضرورت مند شخص حضرت علیؑ کی خدمت میں آیا، آپ نے اس سے فرمایا میں تجھ کو ایسے کلمات سکھاتا ہوں جو مجھ کو حضور صلی اللہ علیہ وسلم نے

سکھائے تھے، اگر تجھ پر پہاڑ کے برابر بھی قرض ہوگا تو
 اللہ تعالیٰ اس کو ادا کر دے گا۔ (ترمذی شریف)
 (۸۶) اَللّٰهُمَّ اقْضِ عَنِّي الدَّيْنَ وَاغْنِنِي
 مِنَ الْفَقْرِ۔

ترجمہ: اے اللہ! میرا قرض ادا کر دے اور میرے
 فقر کو مال داری سے بدل دے۔

(۸۷) اَللّٰهُ لَطِيفٌ بِعِبَادِهِ يَرْزُقُ مَنْ
 يَّشَاءُ وَهُوَ الْقَوِيُّ الْعَزِيزُ۔

ترجمہ: اللہ تعالیٰ بہت مہربان ہے اپنے بندوں
 پر جس کو جتنی چاہے روزی عطا فرماتا ہے اور وہ قوت
 والا اور غلبہ والا ہے۔

اس کو ہر نماز کے بعد کثرت سے پڑھیں۔

دعاء استخاره

(٨٨) اللَّهُمَّ إِنِّي أَسْتَخِيرُكَ بِعِلْمِكَ
وَأَسْتَقْدِرُكَ بِقُدْرَتِكَ وَأَسْأَلُكَ
مِنْ فَضْلِكَ الْعَظِيمِ، فَإِنَّكَ تَقْدِرُ
وَلَا أَقْدِرُ وَتَعْلَمُ وَلَا أَعْلَمُ، وَأَنْتَ
عَلَّامُ الْغُيُوبِ، اللَّهُمَّ إِنْ كُنْتَ تَعْلَمُ
أَنَّ هَذَا الْأَمْرَ خَيْرٌ لِي فِي دِينِي
وَمَعَاشِي وَعَاقِبَةِ أَمْرِي فَأَقْدِرْهُ لِي
وَيَسِّرْهُ لِي، وَبَارِكْ لِي فِيهِ، اللَّهُمَّ وَإِنْ
كُنْتَ تَعْلَمُهُ شَرًّا لِي فِي دِينِي وَمَعَاشِي
وَعَاقِبَةِ أَمْرِي فَاصْرِفْني عَنْهُ وَاصْرِفْهُ
عَنِّي، وَقَدِّرْ لِي الْخَيْرَ حَيْثُ كَانَ شَرٌّ

رَضِیْ بِہُ - (بخاری شریف)

ترجمہ: اے اللہ! میں تجھ سے خیر طلب کرتا ہوں،
 تیرے علم کی وجہ سے (یعنی چونکہ تجھ کو علم ہے اس بات کا
 کہ خیر کس میں ہے) اور قوت طلب کرتا ہوں تجھ سے تیری
 قدرت کی وجہ سے (یعنی چونکہ تو قدرت والا ہے) اور
 سوال کرتا ہوں محض تیرے فضل عظیم کی وجہ سے (یعنی
 تیری عطا محض فضل و کرم ہے) بیشک تو قادر ہے اور میں
 قادر نہیں ہوں اور تو عالم ہے مجھے کچھ علم نہیں ہے، اور تو
 تمام غیب کی باتوں کا جاننے والا ہے (سوال میرا یہ ہے)
 کہ اگر تیرے علم میں یہ چیز (جو میرے ذہن میں ہے) میرے
 حق میں دین و دنیا اور انجام کے لحاظ سے بہتر ہے تو اس کو
 میرے لئے مقدر فرما دے اور آسمان فرما دے اور اس میں
 میرے لئے برکت رکھ دے، اور اگر تو اس کو میرے حق

میں بہتر نہیں جانتا ہے تو مجھ کو اس سے ہٹا دے اور
 اس کو میرے سے ہٹا دے، اور میرے لئے خیر مقدم فرما،
 وہ جہاں بھی ہو اور مجھ اس پر راضی کر دے (کہ میں اس
 پر خوش رہوں)

مختصر استخارہ

(۸۹) اَللّٰهُمَّ خَيْرْ لِّيْ وَ اَحْسَنْ لِّيْ۔

حضرت صدیق اکبرؓ فرماتے ہیں کہ آپ صلی اللہ علیہ وسلم
 جب کسی کام کے کرنے کا ارادہ فرماتے تو یوں فرماتے: اے
 اللہ! میرے لئے پسند کیجئے، منتخب کیجئے (تو میرے حق میں
 بہتر ہو) (ترمذی شریف)

دعا استخارہ کا خلاصہ بھی یہی ہے۔

(۹۰) اَللّٰهُمَّ اَلْهَمْنِيْ رُشْدِيْ وَاعِزَّنِيْ
مِنْ شَرِّ نَفْسِيْ۔

حضرت عمران بن حصینؓ فرماتے ہیں کہ حضور صلی اللہ علیہ وسلم نے میرے والد حصینؓ سے فرمایا: اگر تو اسلام لے آئے گا تو میں تجھ کو ایک دعا سکھاؤں گا جو تجھ کو نفع دے گی، پھر جب وہ اسلام لے آئے تو انہوں نے آپ صلی اللہ علیہ وسلم سے عرض کیا کہ وہ دعا بتا دیجئے، اس پر آپ صلی اللہ علیہ وسلم نے ان کو یہ دعا سکھائی۔ (ترمذی شریف)

مضمون دعا: "اے اللہ! میرے دل میں بھلائی کی بات ڈال، یعنی جو میرے حق میں خیر ہو، اور مجھ کو میرے نفس کے شر سے بچا، یہ دعا بہت سے موقعوں پر پڑھی جاسکتی ہے مشوروں کے موقع پر، اور استخارہ کے موقع پر، اور ہر تردد کے وقت۔

جس کو نیند نہ آنے کی شکایت ہو

(۹۱) اَللّٰهُمَّ غَارِبِ النُّجُومِ وَهَدَّائِ
الْعُيُونِ وَاَنْتَ حَيُّ قَيُّوْمٌ لَا تَاْخُذُكَ
سِنَةٌ وَلَا نَوْمٌ يَا حَيُّ يَا قَيُّوْمُ اهْدِنِيْ
لَيْلِيْ وَاَنْعِمْ عَلَيَّ

حضرت زید بن ثابتؓ فرماتے ہیں کہ میں نے حضور
صلی اللہ علیہ وسلم سے نیند نہ آنے کی شکایت کی تو آپ صلی اللہ
علیہ وسلم نے مجھ کو یہ دعا بتائی کہ یہ پڑھا کر وہ کہتے ہیں کہ میں
نے اس پر عمل کیا تو اللہ تعالیٰ نے میری وہ شکایت دور کر دی۔
(کتاب الاذکار)

مضمون دعا: اے اللہ! ستارے چھپ گئے اور (سب لوگوں
کی) آنکھیں سکون سے ہو گئیں، اور آپ تو ہمیشہ زندہ رہنے

والے ہیں، پوری کائنات کو سنبھالے ہوئے ہیں، آپ کو
تو نہ اونگھ لگتی ہے اور نہ نیند آتی ہے، اسے جی و قیوم!
میری رات کو سکون والی بنادے اور میری آنکھ کو سلائے

جب کوئی کام مشکل نظر آئے

(۹۲) اَللّٰهُمَّ لَا سَهْلَ اِلَّا مَا جَعَلْتَهُ سَهْلًا
وَ اَنْتَ تَجْعَلُ الْحَزْنَ سَهْلًا اِذَا شِئْتَ۔

ترجمہ: اے اللہ! نہیں ہے کوئی کام آسان مگر وہی
جس کو تو آسان کر دے، اور تو تو سخت اور بنجر زمین کو نرم
کر دیتا ہے جب چاہتا ہے۔

حضرت انسؓ فرماتے ہیں کہ حضور صلی اللہ علیہ وسلم
(کو جب کوئی کام مشکل نظر آتا تو) یہ دعا پڑھتے تھے۔

(کتاب الاذکار)

گویا ہر مشکل کو آسان کرنے کے لئے آپ صلی اللہ علیہ وسلم نے اپنی امت کو یہ نسخہ ہمیشہ کے لئے بتا دیا ہے۔

ولادت میں سہولت کیلئے

(۹۳) اللَّهُ لَا إِلَهَ إِلَّا هُوَ الْحَيُّ الْقَيُّومُ
(پوری آیہ الکرسی) إِنَّ رَبَّكُمْ اللَّهُ الَّذِي خَلَقَ
السَّمَوَاتِ وَالْأَرْضَ فِي سِتَّةِ أَيَّامٍ ثُمَّ
اسْتَوَى عَلَى الْعَرْشِ يُغْشِي اللَّيْلَ النَّهَارَ
يَطْلُبُهُ حَثِيثًا وَالشَّمْسُ وَالْقَمَرُ وَالنُّجُومُ
مُسَخَّرَاتٌ بِأَمْرِهِ أَلَا لَهُ الْخَلْقُ وَالْأَمْرُ
تَبَارَكَ اللَّهُ رَبُّ الْعَالَمِينَ ادْعُوا رَبَّكُمْ
تَضَرُّعًا وَخُفْيَةً إِنَّهُ لَا يُحِبُّ الْمُبْتَدِينَ
وَلَا تَفْسِدُوا فِي الْأَرْضِ بَعْدَ إِصْلَاحِهَا

وَادْعُوهُ خَوْفًا وَطَمَعًا إِنَّ رَحْمَتَ اللَّهِ
قَرِيبٌ مِّنَ الْمُحْسِنِينَ (اور معوذتین)

حضرت فاطمہؑ حضور اقدس صلی اللہ علیہ وسلم کی
صاحبزادی فرماتی ہیں کہ جب میرے یہاں (بچہ کی) ولادت
کا وقت قریب آیا تو حضور صلی اللہ علیہ وسلم نے حضرت ام سلمہ
اور زینب رضی اللہ عنہما دونوں سے فرمایا کہ فاطمہ کے پاس
جا کر "آیۃ الکرسی" اور "إِنَّ رَبَّكُمُ اللَّهُ الَّذِي" اخیر تک
پڑھیں، اور معوذتین (قل أعوذ برب الفلق اور قل
أعوذ برب الناس) پڑھ کر دم کریں، اس سے معلوم ہوا کہ اس
عمل سے ولادت میں سہولت ہوتی ہے۔

گمشدہ چیز یا انسان کے لئے

(۹۴) اللَّهُمَّ رَادَّ الضَّالَّةِ وَهَادِيَ

الضَّلَالَةِ أَنْتَ تَهْدِي مِنَ الضَّلَالَةِ
أُرْدُدْ عَلَيَّ ضَالَّتِي بِمُذَرَّتِكَ وَسُلْطَانِكَ
فَإِنَّهَا مِنْ عَطَائِكَ وَفَضْلِكَ.

(زَوَاةُ الطَّلَبِ فِي الثَّلَاثَةِ)

حضرت ابن عمرؓ فرماتے ہیں کہ حضور صلی اللہ علیہ وسلم نے فرمایا: جب کوئی چیز گم ہو جائے یا کوئی شخص فرار ہو جائے تو اس کی واپسی کے لئے یہ مذکورہ بالا دعا پڑھے۔

ترجمہ: اے اللہ! گمشدہ چیز کو لوٹانے والے، گمراہی سے ہدایت دینے والے، تو ہی گمراہی سے ہدایت دیتا ہے، مجھ پر میری گمشدہ چیز کو لوٹا دے اپنی قدرت اور ود بے سے، اس لئے کہ وہ چیز تیری ہی عطا کی ہوئی ہے۔

نیز یہ دعا بھی: يَا جَامِعَ النَّاسِ لِيَوْمٍ لَا رَيْبَ فِيهِ اجْمَعْ بَيْنِي وَبَيْنَ ضَالَّتِي "اکابر سے

منقول اور مجرب ہے۔

جب ناگوار بات پیش آئے یا اسکے آنے کا خطرہ ہو

(۹۵) اَللّٰهُمَّ لَا يَأْتِيْ بِالْحَسَنَاتِ اِلَّا اَنْتَ
وَلَا يَدْفَعُ السَّيِّئَاتِ اِلَّا اَنْتَ وَلَا حَوْلَ
وَلَا قُوَّةَ اِلَّا بِكَ۔

جب کوئی ناگوار اور ناپسندیدہ چیز دیکھنے میں آئے
(بدفالی کی قسم کی) تو یہ دعا پڑھے۔ (ابن السنی)

مضمون دعا: اے اللہ! بھلائیوں کو لانے والا اور برائیوں
کو دور کرنے والا تیرے سوا کوئی نہیں ہے، اور برائی سے
بچنے اور نیکی کرنے کی طاقت بغیر تیری مدد کے نہیں ہے۔

(۹۶) اَعُوْذُ بِكَلِمَاتِ اللّٰهِ التَّامَّاتِ مِنْ
شَرِّ مَا خَلَقَ۔

ترجمہ: پناہ لیتا ہوں میں اللہ تعالیٰ کی صفات کمالیہ کے ذریعہ ہر مخلوق کے شر سے۔

ایک صحابیؓ فرماتی ہیں آپ صلی اللہ علیہ وسلم نے فرمایا جو شخص (مسافر) منزل پر اتر کر یہ دعا پڑھے تو اس کو وہاں سے واپسی تک کوئی چیز ضرر نہیں پہنچائے گی۔ (ترمذی ص ۱۸۱)

اگر کوئی شخص کسی سنگین آفت میں مبتلا ہو جائے

(۹۴) بِسْمِ اللّٰهِ الرَّحْمٰنِ الرَّحِیْمِ

وَلَا حَوْلَ وَلَا قُوَّةَ إِلَّا بِاللّٰهِ الْعَلِیِّ الْعَظِیْمِ

حضرت علیؓ سے مروی ہے کہ ایک روز آپ صلی اللہ علیہ وسلم نے مجھ سے فرمایا: اے علی! کیا میں تجھ کو ایسے کلمہ نہ سکھاؤں کہ جب تو کسی ہلاکت میں مبتلا ہو جائے تو وہ بڑھ لیا کرے، انہوں نے عرض کیا: ضرور! میں آپ پر

قربان ہو جاؤں، اس پر آپ صلی اللہ علیہ وسلم نے ان کو اوپر والے کلمات بتائے، اور فرمایا کہ اللہ تعالیٰ ان کلمات کی برکت سے جو چاہے گا بلاؤں کو دو دھڑے گا۔ (ابن السنی)

جب دشمن پر نظر پڑے یا اس کا خوف ہو

(۹۸) يَا مُلِكَ يَوْمِ الدِّينِ أَيَاكَ أَعْبُدُ
وَأَيَاكَ أَسْتَعِينُ۔

ترجمہ: اے قیامت کے دن کے مالک! میں صرف تیری ہی عبادت اور بندگی کرتا ہوں اور صرف تجھ ہی سے تمام معاملات میں مدد طلب کرتا ہوں۔

حضرت انسؓ فرماتے ہیں، ہم ایک مرتبہ آپ صلی اللہ علیہ وسلم کے ساتھ ایک سفر میں تھے، جب دشمن سامنے آیا تو میں نے سنا آپ صلی اللہ علیہ وسلم اس وقت یہ پڑھ رہے

تھے۔ تو اس پر میں نے ان (دشمنوں) کو بچھڑتے ہوئے دیکھا،
فرشتوں کی مار اُن پر پڑ رہی تھی، آگے سے بھی اور پیچھے سے
بھی۔ (ابن السنی)

(۹۹) اَللّٰهُمَّ اِنَّا نَجْعَلُكَ فِيْ نُحُوْرِهِمْ
وَنَعُوْذُ بِكَ مِنْ شُرُوْرِهِمْ
ترجمہ: اے اللہ! ہم تجھ کو اپنے دشمنوں کے مقابلہ
میں ان کے آگے کرتے ہیں، اور آپ کی پناہ میں آنا چاہتے
ہیں ان کے شر سے۔

حدیث شریف میں ہے کہ جب آپ صلی اللہ علیہ وسلم
کو کسی قوم سے خطرہ و اندیشہ ہوتا تو اس وقت آپ یہ
دعا پڑھا کرتے تھے۔

جو وحشت اور خوف میں مبتلا ہو

(۱۰۰) اَعُوْذُ بِكَلِمَاتِ اللّٰهِ التَّامَّاتِ مِنْ
 غَضَبِهِ وَعِقَابِهِ وَشَرِّ عِبَادِهِ وَمِنْ
 هَمَزَاتِ الشَّيَاطِيْنَ وَاَنْ يَّحْضُرُوْنَ۔

ترجمہ: میں پناہ لیتا ہوں اللہ تعالیٰ کی صفات
 کمالیہ کے ذریعہ اس کے غضب سے اور اس کے عقاب
 (یعنی سزا) سے اور اس کے بندوں کے شر سے اور شیاطین
 کے وسوسوں سے اور ان کے میرے پاس آنے سے۔

ایک صحابیؓ نے آپ صلی اللہ علیہ وسلم سے عرض کیا
 کہ مجھے گھبراہٹ اور وحشت رہتی ہے، آپ صلی اللہ
 علیہ وسلم نے فرمایا جب تو سونے لگے تو یہ دعا پڑھ لیا کر۔
 ایک دوسرے صحابیؓ نے آپ صلی اللہ علیہ وسلم سے

یہی شکایت کی ان کو آپ صلی اللہ علیہ وسلم نے آنے والی
دعا بتائی کہ اس کو بکثرت پڑھا کرو۔

(۱۰۱) سُبْحَانَ الْمَلِكِ الْقُدُّوسِ رَبِّ
الْمَلْعِكَةِ وَالرُّوحِ جَلَلَتْ السَّمَوَاتِ
وَالْأَرْضِ بِالْعِزَّةِ وَالْجَبَرُوتِ۔ (ابن السنی)
ترجمہ: ہم پاکی بیان کرتے ہیں اس بادشاہ کی جو
مقدس ہے، جو تمام فرشتوں اور روح القدس یعنی
جبریل کا رب ہے، جس نے احاطہ کر رکھا ہے تمام آسمانوں
اور زمین کا اپنے غلبہ اور دبدبہ کے ساتھ۔

دعا صلوة الحاجة

(۱۰۲) لَا إِلَهَ إِلَّا اللَّهُ الْحَلِيمُ الْكَرِيمُ
سُبْحَانَ اللَّهِ رَبِّ الْعَرْشِ الْعَظِيمِ

الْحَمْدُ لِلَّهِ رَبِّ الْعَالَمِينَ، أَسْأَلُكَ
 مُوجِبَاتِ رَحْمَتِكَ وَعَزَائِمَ مَغْفِرَتِكَ،
 وَالْغَنِيْمَةَ مِنْ كُلِّ بَرٍّ وَالسَّلَامَةَ
 مِنْ كُلِّ إِثْمٍ، لَا تَدْعُ لِي ذَنْبًا إِلَّا
 غَفَرْتَهُ، وَلَا هَمًّا إِلَّا فَرَّجْتَهُ، وَلَا حَاجَةً
 هِيَ لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ

ترجمہ: دعا کے شروع میں اللہ تعالیٰ کی صفات
 مذکور ہیں، اس کے بعد یہ ہے: اے اللہ! میں تجھ سے
 سوال کرتا ہوں تیری رحمت اور مغفرت کو واجب کرنے
 والے اعمال اور خصلتوں کا، اور سوال کرتا ہوں ہر نیکی
 میں حصے کا اور ہر گناہ سے بچنے کا، میرا کوئی گناہ بغیر
 معاف کئے نہ چھوڑا اور کوئی غم اور فکر بغیر دور کئے نہ چھوڑا
 اور کوئی میری ایسی حاجت جو تجھ کو پسند ہو بغیر پورا کئے

نہ چھوڑا یا رحم الراحمین۔

حضور صلی اللہ علیہ وسلم کا ارشاد ہے کہ اگر کسی کی کوئی (خاص) حاجت و ضرورت اللہ تعالیٰ شانہ سے ہو یا کسی آدمی سے تو پہلے اچھی طرح وضو کرے پھر دو رکعت نماز پڑھے اس کے بعد اللہ تعالیٰ کی حمد و ثناء کرے اور رسول اللہ صلی اللہ علیہ وسلم پر درود بھیجے، اس کے بعد یہ (مذکورہ بالا) دعاء پڑھے۔ (ترمذی شریف)

امام نوویؒ فرماتے ہیں اس کے بعد دعاء الکرب یعنی
 « رَبَّنَا اتِّفَانِي الدُّنْيَا حَسَنَةً وَفِي الْآخِرَةِ
 حَسَنَةً وَقِنَا عَذَابَ النَّارِ » بھی پڑھے، اس کا
 پڑھنا بھی مستحب ہے۔

دعائے سفر

(۱۰۳) سُبْحَانَ الَّذِي سَخَّرَ لَنَا هَذَا

وَمَا كُنَّا لَهُ مُقْرِنِينَ، وَإِنَّا إِلَىٰ رَبِّنَا
لَمُنْقَلِبُونَ، اَللّٰهُمَّ اِنَّا نَسْأَلُكَ فِي سَفَرِنَا
هَذَا الْبِرَّ وَالتَّقْوَىٰ، وَمِنَ الْعَمَلِ مَا تَرْضَىٰ،
اَللّٰهُمَّ رَهْوَنَ عَلَيْنَا سَفَرَنَا هَذَا، وَاطْوِ
عَنَّا بَعْدَهُ، اَللّٰهُمَّ اَنْتَ الصَّاحِبُ فِي
السَّفَرِ، وَالْخَلِيفَةُ فِي الْاَهْلِ، اَللّٰهُمَّ اِنِّيْ
اَعُوْذُ بِكَ مِنْ وَعْثَاءِ السَّفَرِ وَكَآبَةِ
الْمَنْظَرِ وَسُوْءِ الْمُنْقَلَبِ فِي الْمَالِ وَالْاَهْلِ،
وَمِنَ الْحَوْرِ بَعْدَ الْكُوْرِ۔

حضرت ابن عمرؓ فرماتے ہیں حضور صلی اللہ علیہ وسلم
جب سواری پر سوار ہوتے یا ہر جانے کے لئے تو تین بار
تکبیر (اللہ اکبر) کہتے، اس کے بعد یہ (مذکورہ بالا) دعا پڑھتے
اور واپسی میں بھی یہی دعا پڑھتے اور یہ زیادہ کرتے :

”اَيُّبُونَ تَائِبُونَ عَابِدُونَ لِرَبِّنَا حَامِدُونَ۔“

نکاح کے بعد دولہا کے لئے دعاء (مسلم شریف)

(۱۰۴) بَارَكَ اللهُ لَكَ وَبَارَكَ عَلَيْكَ، وَجَمَعَ
بَيْنَكُمَا فِي خَيْرٍ۔ یا صرف: بَارَكَ اللهُ لَكَ،
یا صرف بَارَكَ اللهُ عَلَيْكَ۔

جو شخص نکاح کرتا، حضور صلی اللہ علیہ وسلم اس کو اسی
طرح دعاء دیتے تھے۔ (صحیحین)

بیوی سے پہلی ملاقات کے وقت کی دعاء

(۱۰۵) اَللّٰهُمَّ اِنِّیْ اَسْأَلُكَ خَيْرَهَا
وَخَيْرِمَا جَبَلْتَهَا عَلَيْهِ، وَاَعُوْذُ بِكَ مِنْ
شَرِّهَا وَشَرِّمَا جَبَلْتَهَا عَلَيْهِ۔

ترجمہ: اے اللہ! میں سوال کرتا ہوں تجھ سے اس عورت کے خیر کا اور جس خیر پر تو نے اس کو پیدا کیا ہے اس کا، اور پناہ چاہتا ہوں اس کے شر سے اور اس شر سے جس پر تو نے اس کو پیدا کیا ہے، یعنی اس کے اندر جو اچھی خصلتیں ہیں ان کے خیر کا سوال کرتا ہوں اور اس کے اندر جو بری خصلتیں ہیں ان کے شر سے تیری پناہ چاہتا ہوں۔

حضور صلی اللہ علیہ وسلم کا ارشاد ہے جب تم میں سے کوئی شادی کرے کسی عورت سے تو (جب اس کے پاس جائے) تو اس کی پیشانی کے بال بکڑ کر یہ دعا پڑھے۔

(ابوداؤد شریف)

جب مرغ کی آواز سنے

(۱۰۶) اَللّٰهُمَّ اِنِّیْ اَسْأَلُكَ مِنْ فَضْلِکَ۔

حضور صلی اللہ علیہ وسلم نے فرمایا جب تم مرغ کی آواز
سنو تو اللہ تعالیٰ سے اس کے فضل کا سوال کرو اس لئے کہ
اس وقت اس نے فرشتے کو دیکھا ہے۔

جب کتے یا گدھے کی آواز سنے

(۱۰۷) أَعُوذُ بِاللّٰهِ مِنَ الشَّيْطَانِ الرَّجِيمِ
آپ صلی اللہ علیہ وسلم نے فرمایا جب تم کتوں یا گدھوں
کی آواز سنو تو اللہ تعالیٰ سے پناہ مانگو، اس لئے کہ اس
وقت انہوں نے شیطان کو دیکھا ہے، اور ایک روایت
میں ہے کہ یہ جانور ان چیزوں کو دیکھتے ہیں جن کو تم نہیں
دیکھتے ہو۔ (صحیحین)

نظر بد، آسیب و سحر وغیرہ سے حفاظت کیلئے
دو ماثور دعائیں

(۱۰۸) اُعِيْذُكَ بِكَلِمَاتِ اللّٰهِ التَّامَّةِ
مِنْ كُلِّ شَيْطَانٍ وَهَامَّةٍ وَمِنْ كُلِّ
عَيْنٍ لَّامَّةٍ۔

حضرت ابن عباسؓ فرماتے ہیں کہ حضور اقدس صلی اللہ
علیہ وسلم یہ دعا پڑھ کر حضرت حسن و حسینؑ پر دم فرمایا کرتے
تھے اور فرماتے تھے کہ حضرت ابراہیم علیہ الصلوٰۃ والسلام اپنے
دونوں صاحبزادوں اسماعیل و اسحق (علیہما السلام) پر یہی دعا
پڑھ کر دم کرتے تھے۔ (بخاری شریف)

(۱۰۹) بِسْمِ اللّٰهِ اَرْزِقْكَ مِنْ كُلِّ شَيْءٍ
يُؤْتِيكَ مِنْ شَرِّ كُلِّ نَفْسٍ وَعَيْنٍ
حَاسِدَةٍ بِسْمِ اللّٰهِ اَرْزِقْكَ، وَاللّٰهُ
يَشْفِيكَ۔

حضرت ابوسعید خدریؓ فرماتے ہیں کہ حضرت جبریلؑ
حضور صلی اللہ علیہ وسلم کی خدمت میں تشریف لائے اور
پوچھا: کیا طبیعت ناساز ہے؟ آپ صلی اللہ علیہ وسلم نے
فرمایا: ہاں اس پر انہوں نے آپ صلی اللہ علیہ وسلم پر یہ دعا
پڑھ کر دم کیا۔ (مسلم و ترمذی)

(۱۱۰) مَا شَاءَ اللّٰهُ لَا قُوَّةَ اِلَّا بِاللّٰهِ۔

ترجمہ: سب کچھ اللہ ہی کے چاہنے سے ہے بغیر اس کی
مدد کے ہمیں کسی چیز پر طاقت نہیں۔

حضرت انسؓ فرماتے ہیں کہ حضور اقدس صلی اللہ علیہ وسلم

نے فرمایا کہ اللہ تعالیٰ بندہ پر جو انعام فرمائیں اس کے مال اور اہل و عیال میں اور وہ شخص مَاشَاءَ اللہ لَا قُوَّةَ إِلَّا بِاللہ کہے (ان کو دیکھ کر) تو موت تک اس کی ان نعمتوں پر کوئی آفت نہیں آئے گی، یعنی اس کی یہ سب نعمتیں آفات سے محفوظ ہو جائیں گی، یا یوں فرمایا کہ موت کے علاوہ اور کوئی آفت نہیں آئے گی، موت تو آنی ہی آتی ہے۔ (ابن سنی)

تنبیہ

اس کتاب کی تالیف کے دوران امام نووی رحمۃ اللہ علیہ کی مشہور و معروف تصنیف ”کتاب الاذکار“ ہمارے سامنے رہی ہے، اور اکثر دعائیں ہم نے اسی سے لی ہیں، جس میں انہوں نے مسنون دعاؤں کو بہت تفصیل سے لکھا ہے اور اس کے ساتھ اذکار و تسبیحات کو بھی مستقل طور سے لکھا ہے،

پھر اس کے بعد کتاب کے اخیر میں انہوں نے بعض معاصی کا بھی ذکر کیا ہے، مثلاً غیبت، بہتان، چغلی، سو رظن (بدظنی) وغیرہ، اور ہر ایک کئی ان میں سے تعریف، یعنی اس کی حقیقت اور حکم شرعی اور ہر ایک کے بارے میں قرآن و حدیث میں جو وعیدیں آئی ہیں وہ بھی لکھی ہیں۔

دعا اور اذکار کے بیان میں ان چیزوں کا ذکر انہوں نے بظاہر اس لئے ضروری سمجھا کہ جس طرح دعاء اور اذکار و تسبیحات کا تعلق زبان سے ہے، اسی طرح ان معاصی کا تعلق بھی زیادہ تر زبان سے ہے، اسی زبان کو اگر ہم نے ان چیزوں میں بھی استعمال کیا تو یہ سمجھئے کہ ہم نے اپنے اُن اعمال کو ضائع کر دیا جن اعمال کو بڑی محنت اور ذوق و شوق سے کیا تھا، پس جس طرح اعمال صالحہ کو اختیار کرنے میں نفس امارہ کی مخالفت کرنی پڑتی ہے،

اسی طرح ان اعمال کے وجود میں آنے کے بعد ان کی حفاظت کے لئے معاصی سے، اور خصوصاً مذکورہ بالا معاصی سے بچنا بھی ضروری ہے، خواہ غیبت کو کتنا ہی جی چاہے، لیکن اس سے بچنے کی پوری کوشش کرے، اور اس میں اللہ تعالیٰ سے مدد طلب کرے، اسی طرح دوسرے گناہوں میں بھی۔

بعض مشائخ فرماتے ہیں کہ اگر آدمی تین گناہوں سے بچنے کا اہتمام کر لے تو پھر بہت سے گناہوں سے بچنا آسان ہو جاتے، غیبت، سوءظن (بدگمانی) حسد، دراصل یہ وہ گناہ ہیں جن میں بہت سے وہ دیندار لوگ بھی مبتلا ہیں جو نماز، روزہ، اور دوسرے فرائض کے پابند ہیں، اور دوسرے بڑے بڑے گناہوں سے بھی بچتے ہیں، لیکن وہ ان تین گناہوں میں سے کسی ایک میں

یا تینوں میں کسی نہ کسی درجہ میں مبتلا ہو جاتے ہیں، حالانکہ اپنی دعاؤں اور عبادتوں کی حفاظت و قبولیت کے لئے مطلقاً گناہوں سے اور خصوصاً مذکورہ بالا گناہوں سے جن میں ابتلا زیادہ ہے، بچنا ضروری ہے۔

حسد اور عداوت اور آپس کی رنجشیں (جو سبب بنتی ہیں غیبت اور بدگمانی کا) ان سے بچنے کے لئے یہ سمجھنا کافی ہو سکتا ہے کہ آدمی یہ یقین رکھے کہ اللہ تعالیٰ شانہ کے ارادہ کے بغیر کوئی کسی کو ضرر اور نقصان ہرگز نہیں پہنچا سکتا، کسی کی مخالفت سے کچھ نہیں ہو سکتا، سوائے اس کے جو اللہ چاہے، حضرت عبداللہ بن عباسؓ فرماتے ہیں ایک روز میں حضور صلی اللہ علیہ وسلم کے پیچھے بیٹھا تھا، آپ صلی اللہ علیہ وسلم نے مجھ سے فرمایا: اے لڑکے! میں تجھ کو چند باتیں بتاتا ہوں، اس کے بعد آپ صلی اللہ علیہ وسلم نے چند نصائح فرمائیں

اور اخیر میں یہ بات ارشاد فرمائی کہ یہ بات ابھی طرح سمجھ لے
 کہ اگر تمام مخلوق جنات و انسان سب مل کر تجھے کوئی ضرر
 پہنچانا چاہیں تو اتنا ہی پہنچا سکتے ہیں جتنا اللہ تعالیٰ نے
 تیرے حق میں لکھا ہے، اور اگر وہ سب مل کر کوئی نفع پہنچانا
 چاہیں تو اتنا ہی پہنچا سکیں گے جتنا اللہ تعالیٰ نے تیرے حق
 میں لکھا ہے، تقدیر کا قلم لکھ کر خشک ہو چکا ہے، یعنی
 تقدیر کا فیصلہ اپنی جگہ اٹل ہے، اس میں کوئی تغیر و تبدل نہیں
 ہوگا۔

شیخ سعدی رحمۃ اللہ علیہ نے بھی اس مضمون کو گلستاں
 میں بڑے مؤثر انداز میں صاف صاف لکھا ہے، وہ فرماتے
 ہیں کہ :

گر گزندت رسد ز خلق مرنج
 کہ نہ راحت رسد ز خلق نہ رنج

از خدا داں خلاف دشمن و دوست
 کہ دل ہر دو در تصرف اوست
 ترجمہ: اگر تجھ کو کوئی ضرر مخلوق سے پہنچے تو رنجیدہ نہ ہو
 اس لئے کہ مخلوق سے نہ راحت پہنچتی ہے نہ رنج، خدا
 ہی کی طرف سے جان دشمن اور دوست کی مخالفت،
 اس لئے کہ دونوں کے دل اسی کے قبضہ میں ہیں۔

یہ مضمون اگر آدمی کے ذہن میں راسخ ہو جائے (اور
 ہونا چاہیے، اس لئے کہ تقدیر کا مسئلہ ہے) تو پھر آپس کی
 لڑائیاں اور عداوتیں اور رنجشیں سب ختم ہو جائیں، اسی
 طرح مخلوق سے جو توقعات اور امیدیں وابستہ ہوتی ہیں
 ان سے بھی خلاصی مل جائے، حضرت ابن عباس رضی اللہ عنہما
 والی حدیث میں (جس کا ذکر شروع میں آیا ہے) یہ بھی ہے
 کہ اللہ تعالیٰ کے سوا کسی سے نہ سوال کر، اور نہ مدد

طلب کر۔ ع

جب توقع ہی اٹھ گئی غالب
کیوں کسی کا گلہ کرے کوئی

تنبیہ یہ بات سبھی جانتے ہیں کہ آدمی کو اپنی
کو تاہیاں اور برائیاں نظر نہیں آتیں،
دوسرے کی بے شک نظر آتی ہیں، اسی لئے زیادہ تر لوگ
غیبت اور بدگمانیوں میں مبتلا ہوتے ہیں، اللہ تعالیٰ ہم
سب کی حفاظت فرمائے لیکن جو غیبتیں ہو چکی ہیں ان کی
تلافی کی صورت یہ ہے کہ جن کی غیبت کی گئی ہے، کوشش
کر کے ان سے معافی مانگ لی جائے، یا پھر کم از کم ان کیلئے
دعاے مغفرت کرے، مثلاً یوں کہا کرے: اَللّٰهُمَّ
اغْفِرْ لِيْ وَلِمَنْ اِغْتَبَتْهُ وَظَلَمْتُهُ، کہ اے
اللہ! مجھ کو بھی معاف کر اور ان کو بھی جن کی میں نے غیبت

کی ہے اور ان پر ظلم کیا ہے، ہم نے اپنے بعض بزرگوں سے ایسا ہی سنا ہے۔ واللہ الموفق۔

فائدہ حدیث شریف میں ہے: **أَفْضَلُ الذِّكْرِ لَا إِلَهَ إِلَّا اللَّهُ وَأَفْضَلُ الدُّعَاءِ الْحَمْدُ لِلَّهِ**۔ یعنی تمام اذکار میں سب سے افضل ذکر ”لا الہ الا اللہ“ ہے، اور تمام دعاؤں میں سب سے افضل دعا ”الحمد للہ“ ہے۔ ”لا الہ الا اللہ“ کا افضل ذکر ہوتا تو اس لئے ہے کہ بغیر اس کے آدمی کا ایمان ہی ثابت نہیں ہوتا، دوسرے اس لئے بھی کہ ”لا الہ الا اللہ“ کے مفہوم میں اثبات اور نفی دو جز ہیں: ایک یہ کہ اللہ تعالیٰ معبود اور لائق عبادت ہے اور دوسرا جز یہ کہ اللہ کے سوا کوئی معبود نہیں ہے، بخلاف دوسرے اذکار کے، مثلاً: سبحان اللہ، الحمد للہ، اللہ اکبر، ان سب اللہ تعالیٰ کی صرف ایک صفت مذکور ہے، اول میں

اللہ کے لئے پاکی کا ذکر ہے، اور دوسرے میں اس کا قابل تعریف ہونا مذکور ہے، اور تیسرے میں اللہ کے لئے بڑائی کا ثبوت ہے۔

لہذا "لا الہ الا اللہ" مضمون کے لحاظ سے ان سب سے بڑھ کر ہے کہ اس میں اثبات ونفی دونوں پائے جاتے ہیں دوسری چیز حدیث بالا میں یہ ہے کہ "الحمد للہ" سب دعاؤں سے افضل ہے، علماء نے "الحمد للہ" کا دعاء ہونا اس طرح سمجھایا ہے کہ ایک دوسری حدیث میں ہے "رَأْسُ الشُّكْرِ الْحَمْدُ لِلَّهِ" کہ الحمد للہ کہنا بہت اونچے درجے کا شکر ہے، سو "الحمد للہ" جب شکر ہے اور اونچے درجے کا شکر ہے تو شکر سے تو نعمتوں میں اضافہ اور برکت ہوتی ہے، جیسا کہ قرآن کریم میں ہے "لَئِنْ شَكَرْتُمْ لَأَزِيدَنَّكُمْ" لہذا ثابت ہوا کہ الحمد للہ

سے تمام نعمتوں میں اضافہ ہوتا ہے، اور دعاء سے مقصود بھی یہی ہوتا ہے، یعنی نعمتوں کا حصول اور ان میں اضافہ، لہذا الحمد للہ بھی دعاء ہے۔

اور اس کی افضلیت اس معنی کر ہے کہ اس میں سوال کا کنایہ ہے، اور یہ معلوم ہے کہ کنایہ صراحت سے زیادہ بلیغ ہوتا ہے، والکنایۃ ابلغ من الصراحة۔

اور یہ بھی کہا گیا ہے کہ حمد، اللہ تعالیٰ کی تعریف ہے، اور کریم و سخی کی تعریف کرنا گویا اس سے اس کے کرم کا سوال کرنا ہے، اس سے معلوم ہوا کہ الحمد للہ بھی سوال اور دعاء ہے، لہذا الحمد للہ بکثرت پڑھنا چاہئے کہ وہ ذکر تو ہے ہی، دعاء بھی ہے، دونوں صفتیں اس میں موجود ہیں۔

ایک صحابیؓ فرماتے ہیں کہ میں آپ صلی اللہ علیہ وسلم کے دروازہ پر رات گزارتا تھا جب آپ رات میں اٹھتے تو آپ کو وضو،

کاپانی دیتا تھا، تو دیر تک میں آپ سے یہی سنتا رہتا:

”الْحَمْدُ لِلَّهِ رَبِّ الْعَالَمِينَ“ (ترمذی شریف)

اور نسائی شریف کی روایت میں ہے کہ جب آپ رات میں اٹھتے تو میں آپ کی زبان سے دیر تک ”سُبْحَانَ رَبِّ الْعَالَمِينَ“ ہی سنتا رہتا، اور پھر اس کے بعد آپ سے دیر تک ”سُبْحَانَ اللَّهِ وَبِحَمْدِهِ“ سنتا رہتا۔

اور ترمذی شریف کی ایک روایت میں ہے حضرت ابوذرؓ فرماتے ہیں میں نے آپ صلی اللہ علیہ وسلم سے عرض کیا:

میرے ماں باپ آپ پر قربان ہوں! یہ بتا دیجئے کہ اللہ تعالیٰ کے نزدیک سب سے زیادہ کون سا کلام محبوب ہے؟ آپ نے فرمایا: وہ ہے جس کو اللہ تعالیٰ نے اپنے فرشتوں کیلئے پسند فرمایا: ”سُبْحَانَ رَبِّيَّ وَبِحَمْدِهِ“ (ترمذی شریف)

لہذا جب بھی آدمی رات میں اٹھے تو حضور کے اتباع میں کثرت سے کبھی سُبْحَانَ رَبِّ الْعَالَمِينَ، مسلسل اور کبھی الْحَمْدُ لِلَّهِ رَبِّ الْعَالَمِينَ، مسلسل، اور کبھی سُبْحَانَ رَبِّيْ وَبِحَمْدِهِ، سُبْحَانَ رَبِّيْ وَبِحَمْدِهِ پڑھتا رہے، خواہ نفل نماز (تہجد) پڑھنے کی نوبت نہ آئے، اسی کو غنیمت سمجھے، کم از کم ایک سنت تو ادا ہوگی، اللہ تعالیٰ ہم سب کو توفیق عطا فرمائے (آمین)

ایک روایت میں ہے "الْظُّوْا بِاِذَا الْجَلَالِ وَالْاِكْرَامِ، ترجمہ: اے لوگو! یاد اِذَا الْجَلَالِ وَالْاِكْرَامِ، کو لازم پکڑ لو، (ترمذی شریف) یعنی بکثرت اس کا ورد رکھو اس میں اللہ تعالیٰ کی دو صفتیں مذکور ہیں "جلال یعنی عظمت اور بزرگی، اور "اکرام" یعنی احسان، یعنی اے عظمت اور

احسان والے یہ دو صفتیں اللہ تعالیٰ کی قرآن کریم میں بھی مذکور ہیں، تَبَارَكَ اسْمُ رَبِّكَ ذُو الْجَلَالِ وَالْإِكْرَامِ۔
 بعض لوگ پوچھا کرتے ہیں کہ نماز میں جی نہیں
 فائدہ لگتا، سو سے آتے ہیں؟

اس کا علاج ایک بزرگ (مولانا الحاج منیر احمد صاحب
 بستوی مظاہری) نے مجھے یہ بتایا کہ نماز میں جو کچھ پڑھا جائے
 (قرآن پاک کی سورتیں، رکوع و سجود کی تسبیحات، نیز التحیات
 وغیرہ) ان سب کو یاد سے نہ پڑھا جائے، بلکہ ارادے سے
 پڑھا جائے، تو پھر دھیان سے پڑھا جائے گا اور جی لگے گا،
 اور اگر صرف یاد ہونے اور زبان پر چڑھا ہوا ہونے کے طور
 پر پڑھا جائے گا تو نماز میں دھیان نہیں رہے گا۔
 اور خود میں نے ایک شخص کو اس کا علاج یہ بتایا تھا کہ
 جو کچھ نماز میں پڑھا جاتا ہے اس کو اس طرح پڑھیں کہ خود

اپنے کان تک اس کی آواز پہنچے۔ جب جو پڑھ رہا ہے اس کو اپنے کانوں سے سننے کا تو کان اس آواز کی طرف متوجہ ہوں گے، جس کا اثر قلب پر پڑے گا، اور قلب اس کی طرف متوجہ ہوگا۔

ہمارے استاذ و مربی حضرت اقدس ناظم صاحب (مولانا سعد اللہ صاحب نور اللہ مرقدہ) بھی نماز میں اسی طرح پڑھا کرتے تھے، حضرت کے پاس برابر میں نماز پڑھنے والا آپ کے پڑھنے کی صاف آواز سنتا تھا، گو عموماً ہم نے دوسرے بزرگوں کو اس طرح پڑھتے ہوئے نہیں سنا، اور یہ تو مسئلہ کی بات ہے کہ نماز میں تکبیر تحریمہ اور اسی طرح باقی اذکار کا اس طرح پڑھنا کہ زبان سے تلفظ اس طرح کرے کہ اپنے نفس کو سنائے، ضروری ہے، اتنا آہستہ پڑھنا کہ خود بھی نہ سنے، معتبر نہیں، قول راجح یہی ہے

دوسرا قول یہ ہے کہ صرف منہ سے آواز کا نکلنا کافی ہے،
اگر چہ اپنے کانوں سے نہ سنے۔

اسی پر بندہ اس تحریر کو ختم کرتا ہے، لکھنے میں جو
بے ادبی اور کوتاہی ہوئی ہو تو میں اللہ تعالیٰ رب العالمین
سے معافی چاہتا ہوں۔

سبحان ربك رب العزة عما يصفون
وسلام على المرسلين، والحمد لله رب
العالمين والحمد لله الذي بنعمته تتم
الصالحات۔

واخرد عوانا ان الحمد لله رب العالمين

محمد عاقل عفا اللہ عنہ
(۲۹ ربیع الثانی ۱۴۳۱ھ یوم الخمیس)

آگے اپنے ایک بزرگ (حضرت مولانا حکیم سید
مکرم حسین صاحب سنسار پوری مدظلہ العالی) کی تحریر سے
کچھ اعمال نقل کئے جاتے ہیں۔

آیات شفاء

مندرجہ ذیل آیات کو گلاب و زعفران سے طشتی پر لکھ
کر مریض کو پلائیں، ہر مرض سے شفاء کے لئے مجرب ہے۔
ان آیات کو لکھنے سے پہلے تین مرتبہ درود شریف
پڑھ لیا جائے۔

اَعُوْذُ بِاللّٰهِ مِنَ الشَّيْطَانِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

(۱) الحمد شریف ایک بار (۲) وَيَشْفِ صُدُوْرًا

قَوْمٍ مُّؤْمِنِيْنَ (پا آیت ۱۴) (۳) وَشِفَاءٌ لِّمَا

فِي الصُّدُورِ (پ آیت ۵۷) (۴) يَخْرُجُ مِنْ
 يُطَوِّنُهَا شَرَابٌ مُخْتَلِفٌ أَلْوَانُهُ فِيهِ شِفَاءٌ
 لِلنَّاسِ (پ آیت ۶۹) (۵) وَنُزِّلُ مِنَ الْقُرْآنِ
 مَا هُوَ شِفَاءٌ (پ آیت ۸۲) (۶) وَإِذَا مَرِضْتُ
 فَهُوَ يَشْفِينِ (پ آیت ۸۰) (۷) قُلْ هُوَ الَّذِي
 أَمَرُوا هَدَى وَشِفَاءً (پ آیت ۴۴)

آیات سحر

سحر و آسیب زدہ مریض کو مندرجہ ذیل آیات پڑھ کر
 پانی پر دم کر کے یا پٹری پر لکھ کر گھول کر صبح و شام پلائیں
 اَعُوْذُ بِاللّٰهِ مِنَ الشَّيْطَانِ الرَّجِيْمِ
 بِسْمِ اللّٰهِ الرَّحْمٰنِ الرَّحِيْمِ
 (۱) اِنَّمَا صَنَعُوا كَيْدُ سِحْرٍ وَلَا يُفْلِحُ

السَّاحِرِ حَيْثُ أَتَى ۚ فَالْقَى السَّحَرَةَ سُجَّدًا
 قَالُوا آمَنَّا بِرَبِّ هَارُونَ وَمُوسَى
 (پ آیت ۶۹، ۷۰) (۲) فَالْقَى السَّحَرَةَ سَاجِدِينَ
 قَالُوا آمَنَّا بِرَبِّ الْعَالَمِينَ ۚ رَبِّ مُوسَى
 وَهَارُونَ (پ آیت ۷۶، ۷۷، ۷۸) (۳) فَلَمَّا أَلْقَوْا
 قَالَ مُوسَى مَا جِئْتُمْ بِهِ السِّحْرُ ۚ إِنَّ
 اللَّهَ سَيُبْطِلُهُ ۚ إِنَّ اللَّهَ لَا يُصْلِحُ عَمَلَ
 الْمُفْسِدِينَ ۚ وَيَحِقُّ لِلَّهِ الْحَقُّ بِكَلِمَتِهِ
 وَلَوْ كَرِهَ الْمُجْرِمُونَ (پ آیت ۸۱) (۴) قُلْ
 أَعُوذُ بِرَبِّ الْفَلَقِ پوری سورت (۵) قُلْ أَعُوذُ
 بِرَبِّ النَّاسِ پوری سورت (۶) يَا حَيُّ حَيُّ
 لَا حَيَّ فِي دِيْمُومَةٍ مُلْكِهِ وَبِمَقَابِعِهِ
 يَا حَيُّ -

آیات سلام ہر بیماری اور پریشانی سے سلامتی اور حفاظت کے لئے مندرجہ ذیل آیات کو ہر نماز کے بعد ایک ایک مرتبہ پڑھ کر دم کر لیا کریں: اَعُوْذُ بِاللّٰهِ مِنَ الشَّيْطَانِ الرَّجِيْمِ
بِسْمِ اللّٰهِ الرَّحْمٰنِ الرَّحِيْمِ

(۱) سَلَامٌ قَوْلًا مِنْ رَبِّ رَحِيْمٍ (پ: ۲۳)

آیت: (۵۸) (۲) سَلَامٌ عَلٰی نُوْحٍ فِي الْعَالَمِيْنَ

(پ: ۲۳: آیت: ۷۹) (۳) سَلَامٌ عَلٰی اِبْرٰهِيْمَ

(پ: آیت ۱۰۹) (۴) سَلَامٌ عَلٰی مُوْسٰی وَهَارُوْنَ

(پ: ۲۳: آیت ۱۱۴) (۵) سَلَامٌ عَلٰی الْيٰسِيْنَ۔

(پ: ۲۳: آیت ۱۳۰) (۶) سَلَامٌ عَلٰی الْمُرْسَلِيْنَ

(پ: ۲۳: آیت ۱۸۱) (۷) سَلَامٌ هِيَ حَتّٰی مَطْلَعِ

الْفَجْرِ (پ: ۳۰: آیت ۵)

ہر بیماری شفا اور ہر پریشانی محفوظ کیلئے

(۱) یَا سَلٰمُ، یَا حَفِیْظُ بلا شمار پڑھتے رہیں۔

(۲) منزل شریف، صبح کو پڑھ کر پانی پر دم کر کے پینا ہر مرض کی شفا کے لئے بہترین علاج ہے۔

روزی میں برکت کیلئے

(۱) یَا فَتَّاحُ، یَا رَزَّاقُ، صبح و شام پڑھ لیا کریں۔

(۲) یَا غَنِیُّ، یَا مُغْنِیُّ... ۱۱ مرتبہ عشاء کی نماز کے بعد پڑھیں

بھاگے ہوئے اور گرم شدہ کے لئے

(۱) یَا حَفِیْظُ، یَا مُعِیْذُ، تین تین صبح و شام پڑھیں

(۲) اِنَّہٗ عَلٰی رَجْعِہٖ لَقَادِرٌ، بھاگے ہوئے شخص

کے نام کے اعداد نکال کر اس کی تعداد کے مطابق صبح و شام پڑھیں۔

آنکھوں کی بنیائی تیز کرنے کیلئے دو اعمال

(۱) فَكشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ، تین مرتبہ پڑھ کر شہادت کی انگلی پر دم کر کے آنکھوں پر پھیر لیا کریں۔

(۲) يَا نُورُ، ہر نماز کے بعد ۱۱ مرتبہ پڑھ کر شہادت کی انگلی پر دم کر کے آنکھوں پر پھیر لیں۔

دماغی تقویت کیلئے یَا قَوِّیُّ ہر فرض نماز کے بعد سر پر ہاتھ رکھ کر ۱۱ مرتبہ پڑھیں

ادائیگی قرض و فراخی رزق کے لئے

اَللّٰهُمَّ اكْفِنِيْ بِحَلَالِكَ عَنْ حَرَامِكَ

وَأَعْنِي بِفَضْلِكَ عَمَّنْ سِوَاكَ ہر نماز کے بعد
۷ مرتبہ پڑھیں۔

ناجائز مقدمات سے چھٹکارے کیلئے

وَاللّٰهُ غَالِبٌ عَلَىٰ أَمْرِهِ ۖ ۱۴۶۰ مرتبہ، اول آخر
تین تین مرتبہ درود شریف کے ساتھ رات کو پڑھیں۔

ہر بلا و مصیبت سے حفاظت کیلئے

اول و آخر درود شریف کے ساتھ پوری منزل شریف
پڑھ کر شہادت کی انگلی پر دم کر کے اپنے اہل و عیال کا تقوٰۃ
کمر کے احاطہ کریں، اور تین مرتبہ دستک دے کر اپنے کو اور
اپنے سب گھروالوں کو اللہ کی حفاظت میں سونپ دیں

تَمَّتْ بِالْحَنِيرِ

بہت کام کی بات

میں نے اپنے ایک بزرگ کے بارے میں سنا کہ وہ ایک دعاء بہت اہتمام سے فرماتے تھے، وہ یہ:

”اے اللہ ہمیں دوسروں کے حقوق پہچان کر انہیں

اداء کرنے والا بنادے۔“

یہ دعاء واقعی بہت ہی اہم ہے، اسی کے ہم معنی حضرت شیخ نور اللہ مرقدہ کی ایک مشہور نصیحت ہے جس کو حضرت ہمیشہ فرمایا کرتے تھے۔ ”یہ نہ دیکھو دوسرا ہمارے ساتھ کیا کر رہا ہے بلکہ یہ سوچو! ہمیں کیا کرنا چاہئے، دراصل یہ ایک حدیث شریف کا مضمون ہے جو ترمذی شریف میں ہے“ جس کا ترجمہ یہ ہے ”لوگوں کا ساتھ مت دیکھو کہ کہنے لگو، اگر وہ ہمارے ساتھ اچھا معاملہ اور برتاؤ کریں گے تو ہم بھی ان کے ساتھ احسان کا برتاؤ کریں

گے، اور اگر وہ ہمارے ساتھ بڑی طرح پیش آئیں گے تو ہم بھی اسی طرح پیش آئیں گے، بلکہ خوگر بناؤ اپنے آپ کو اس بات کا کہ اگر دوسرے تمہارے ساتھ احسان کریں تب تو تم ان کے ساتھ احسان کا معاملہ کرو ہی، اور اگر وہ تمہارے ساتھ بڑا معاملہ کریں تو تم ان کے ساتھ بڑا سلوک نہ کرو۔

لیکن عموماً لوگوں کا حال یہ ہے کہ ان کو اس کا تو احساس رہتا ہے کہ فلاں عزیز نے میرا فلاں موقع پر خیال نہیں رکھا، میں بیمار ہوا تو مزاج پُرسی کے لئے نہیں آیا، فلاں وقت ایسا کیا اور ایسا کیا، لیکن اپنے بارے میں نہیں سوچتا کہ میں نے بھی اس کا خیال رکھایا نہیں رکھا، اپنی کوتاہی کو نہیں سوچتا جس کی وجہ سے دلوں میں بغض اور کینہ پیدا ہو جاتا ہے اور آپس کے تعلقات ناخوشگوار ہوتے چلے جاتے ہیں، اللہ تعالیٰ ہمیں صحیح سمجھ عطاء فرمائے۔

واللہ الموفق

مَنْزِل

بِسْمِ اللَّهِ الرَّحْمَنِ الرَّحِيمِ ○

الْحَمْدُ لِلَّهِ رَبِّ الْعَالَمِينَ ○ الرَّحْمَنِ الرَّحِيمِ ○
 مَلِكِ يَوْمِ الدِّينِ ○ إِيَّاكَ نَعْبُدُ وَإِيَّاكَ
 نَسْتَعِينُ ○ اهْدِنَا الصِّرَاطَ الْمُسْتَقِيمَ ○
 صِرَاطَ الَّذِينَ أَنْعَمْتَ عَلَيْهِمْ ○ غَيْرِ
 الْمَغْضُوبِ عَلَيْهِمْ وَلَا الضَّالِّينَ ○

بِسْمِ اللَّهِ الرَّحْمَنِ الرَّحِيمِ ○

الْم ○ ذَلِكَ الْكِتَابُ لَا رَيْبَ فِيهِ ○

لے حدیث پاک میں حضور صلی اللہ علیہ وسلم کا ارشاد ہے کہ سورۃ فاتحہ میں ہر بیماری سے شفا
 ہے۔ (دارمی نسائی) اس کو پڑھ کر بیماروں پر دم کرنے کی حدیث میں ترغیب ہے۔

هُدًى لِّلْمُتَّقِينَ ۝ الَّذِينَ يُؤْمِنُونَ بِالْغَيْبِ
وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝
وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ
مِنْ قَبْلِكَ ۖ وَبِالْآخِرَةِ هُمْ يُوقِنُونَ ۝
أُولَٰئِكَ عَلَىٰ هُدًى مِّن رَّبِّهِمْ ۖ وَأُولَٰئِكَ
هُمُ الْمُفْلِحُونَ ۝ ۞ وَالْهَكْمُ لِلَّهِ وَاحِدٌ ۖ
لَّا إِلَهَ إِلَّا هُوَ الرَّحْمَنُ الرَّحِيمُ ۝ اللَّهُ لَا إِلَهَ

لہ حدیث پاک میں ہے حضرت عبداللہ ابن مسعود رضی اللہ عنہ نے فرمایا کہ سورۃ بقرہ کی
دس آیتیں ایسی ہیں کہ اگر کوئی شخص ان کو رات میں پڑھ لے تو اس رات کو جن شیطان
گھر میں داخل نہ ہو گا اور اس کو اور اس کے اہل و عیال کو اس رات میں کوئی آفت
بیماری رنج و غم وغیرہ ناگوار چیز پیش نہ آئے گی اور اگر یہ آیتیں کسی مجنون پر پڑھی
جائیں تو اس کو افاقہ ہو جائے گا وہ دس آیتیں یہ ہیں چار آیتیں شروع سورۃ بقرہ
کی پھر تین آیتیں درمیانی یعنی آیۃ الکرسی اور اس کے بعد کی دو آیتیں پھر آخر سورۃ
بقرہ کی تین آیتیں۔ (معارف القرآن)

لہ اس آیت کا مفہوم توحید کے ہم معنی ہے، اس میں توحید ہے جس پر سارے دین کا مدار ہے

الْآهُوَ الْحَيُّ الْقَيُّومُ لَا تَأْخُذُهُ سِنَةٌ
 وَلَا نَوْمٌ لَهُ مَا فِي السَّمُوتِ وَمَا فِي الْأَرْضِ
 مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ
 مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ
 بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ
 السَّمُوتِ وَالْأَرْضَ وَلَا يَئُودُهُ حِفْظُهُمَا
 وَهُوَ الْعَلِيُّ الْعَظِيمُ ۝ لَا إِكْرَاهَ فِي الدِّينِ قَدْ
 تَبَيَّنَ الرُّشْدُ مِنَ الْغَيِّ ۚ فَمَنْ يَكْفُرْ
 بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ
 بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ
 عَلِيمٌ ۝ اللَّهُ وَلِيُّ الَّذِينَ آمَنُوا لَا يُخْرِجُهُمُ
 مِنَ الظُّلُمَاتِ إِلَى النُّورِ ۚ وَالَّذِينَ كَفَرُوا
 أُولَئِهِمُ الطَّاغُوتُ لَا يُخْرِجُونَهُمْ مِنَ النُّورِ

إِلَى الظُّلُمَاتِ ۖ أُولَٰئِكَ أَصْحَابُ النَّارِ هُمْ
 فِيهَا خَالِدُونَ ۝ لِلّٰهِ مَا فِي السَّمٰوٰتِ وَمَا
 فِي الْأَرْضِ ۖ وَإِنْ تُبَدُّوْا مَا فِي أَنْفُسِكُمْ
 أَوْ تُخَفُّوْهُ يُحَاسِبُكُمْ بِهِ اللّٰهُ ۖ فَيَغْفِرُ لِمَنْ
 يَشَآءُ وَيُعَذِّبُ مَنْ يَشَآءُ ۖ وَاللّٰهُ عَلَىٰ كُلِّ شَيْءٍ
 قَدِيرٌ ۝ أَمِنَ الرَّسُولُ ۖ بِمَا أُنزِلَ إِلَيْهِ مِنْ رَبِّهِ
 وَالْمُؤْمِنُونَ ۖ كُلٌّ أَمِنَ بِاللّٰهِ وَمَلٰئِكَتِهِ
 وَكُتُبِهِ وَرُسُلِهِ ۖ قَدْ لَا نُفَرِّقُ بَيْنَ أَحَدٍ
 مِنْ رُسُلِهِ ۖ قَدْ وَقَلُّوْا سَمِعْنَا وَأَطَعْنَا ۚ
 غُفْرَانِكَ رَبَّنَا وَإِلَيْكَ الْمَصِيرُ ۝ لَا يَكْفُرُ

اس حدیث پاک میں رسول اللہ صلی اللہ علیہ وسلم کا ارشاد ہے کہ اللہ تعالیٰ نے
 سورہ بقرہ کو ان آیتوں پر ختم فرمایا ہے جو مجھے اس خزانہ خاص سے عطا فرمائی ہیں
 جو عرش کے نیچے ہے اس لیے تم خاص طور پر ان آیتوں کو سیکھو اور اپنی عورتوں کو
 اور بچوں کو سکھاؤ۔ (مسند رک حاکم، بیہقی)

اللَّهُ نَفْسًا إِلَّا وُسْعَهَا ۚ لَهَا مَا كَسَبَتْ وَعَلَيْهَا
 مَا اكْتَسَبَتْ ۚ رَبَّنَا لَا تُؤَاخِذْنَا إِنْ نَسِينَا
 أَوْ أَخْطَأْنَا ۚ رَبَّنَا وَلَا تَحْمِلْ عَلَيْنَا إَصْرًا
 كَمَا حَمَلْتَهُ عَلَى الَّذِينَ مِنْ قَبْلِنَا ۚ
 رَبَّنَا وَلَا تَحْمِلْنَا مَا لَا طَاقَةَ لَنَا بِهِ ۚ
 وَاعْفُ عَنَّا وَاقْفُ وَاعْفِرْ لَنَا وَاقْفُ وَارْحَمْنَا وَاقْفُ أَنْتَ
 مَوْلَانَا فَانصُرْنَا عَلَى الْقَوْمِ الْكَافِرِينَ ۝
 شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ
 وَأُولُو الْعِلْمِ قَائِمًا بِالْقِسْطِ ۚ لَا إِلَهَ إِلَّا

اے حضرت ابوالیوب انصاری رضی اللہ عنہ کی حدیث میں ہے کہ رسول اللہ صلی اللہ علیہ
 وسلم نے فرمایا جو شخص ہر نماز کے بعد آیہ الکرسی اور آیت شہد اللہ اور قُلِ
 اللَّهُمَّ مَلِكُ الْمُلْكِ سے بغیر حساب تک پڑھا کرے تو اللہ تعالیٰ اس کے سب
 گناہ معاف فرمائیں گے اور جنت میں جگہ دیں گے اور اس کی ستر مائیں پوری فرمائیں
 گے جن میں سے کم سے کم حاجت اس کی مغفرت ہے۔ (روح المعانی)

هُوَ الْعَزِيزُ الْحَكِيمُ ۝ قُلِ اللَّهُمَّ مَلِكُ
 الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ
 الْمُلْكَ مِمَّنْ تَشَاءُ وَتُعِزُّ مَنْ تَشَاءُ
 وَتُذِلُّ مَنْ تَشَاءُ ۖ بِيَدِكَ الْخَيْرُ ۖ إِنَّكَ
 عَلَى كُلِّ شَيْءٍ قَدِيرٌ ۝ تُوَلِّجُ اللَّيْلَ فِي
 النَّهَارِ وَتُوَلِّجُ النَّهَارَ فِي اللَّيْلِ وَتُخْرِجُ
 الْحَيَّ مِنَ الْمَيِّتِ وَتُخْرِجُ الْمَيِّتَ مِنَ
 الْحَيِّ ۖ وَتَرْزُقُ مَنْ تَشَاءُ بِغَيْرِ حِسَابٍ ۝
 إِنَّ رَبَّكُمْ اللَّهُ الَّذِي لَهُ خَلَقَ السَّمَوَاتِ
 وَالْأَرْضَ فِي سِتَّةِ أَيَّامٍ ثُمَّ اسْتَوَى
 عَلَى الْعَرْشِ ۖ قَدْ يَغْشَى اللَّيْلَ النَّهَارَ يَطْلُبُهُ

لہ قرآن پاک کی یہ تینوں آیات (اِنَّ رَبَّكُمْ اللّٰهُ سے مُحْسِنِينَ تک) دفع مضرات کے لیے مجرب و مشہور ہیں۔

حَشِيثًا لَا وَالشَّمْسِ وَالْقَمَرِ وَالنُّجُومِ
 مُسَخَّرَاتٍ بِأَمْرِهِ ط آيَاتُ الْخَلْقِ وَالْأَمْرِ ط
 تَبَارَكَ اللَّهُ رَبُّ الْعَالَمِينَ ○ اَدْعُوا رَبَّكُمْ
 تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ ○
 وَلَا تُفْسِدُوا فِي الْأَرْضِ بَعْدَ إِصْلَاحِهَا
 وَادْعُوهُ خَوْفًا وَطَمَعًا إِنَّ رَحْمَتَ اللَّهِ
 قَرِيبٌ مِّنَ الْمُحْسِنِينَ ● قُلْ اَدْعُوا
 اللَّهَ أَوْ ادْعُوا الرَّحْمَنَ ط أَيَّ مَآتِدْعُوا
 فَلَهُ الْأَسْمَاءُ الْحُسْنَى ؕ وَلَا تَجْهَرُوا
 بِصَلَاتِكُمْ وَلَا تَخَافُوهَا وَابْتَغِ بَيْنَ
 ذَلِكَ سَبِيلًا ○ وَقُلِ الْحَمْدُ لِلَّهِ الَّذِي

لہ حضرت ابو موسیٰ اشعری رضی اللہ عنہ فرماتے ہیں کہ رسول اللہ صلی اللہ علیہ وسلم نے
 ارشاد فرمایا جو شخص صبح ہوتے اور شام ہوتے یہ آیتیں "قُلْ اَدْعُوا اللَّهَ الْاٰخِرِ
 سورۃ تک پڑھ لے تو اس کا دل مُردہ نہ ہوگا اس دن اور اس رات میں۔ (الدہلی)

لَمْ يَتَّخِذْ وَلَدًا وَلَمْ يَكُن لَّهُ شَرِيكٌ
 فِي الْمُلْكِ وَلَمْ يَكُن لَّهُ وَلِيٌّ مِّنَ
 الدُّلِّ وَكَبَّرَهُ تَكْبِيرًا ۝ أَفَحَسِبْتُمْ أَنَّمَا
 خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ ۝
 فَتَعَلَى اللَّهِ الْمَلِكُ الْحَقُّ ۚ لَا إِلَهَ إِلَّا
 هُوَ رَبُّ الْعَرْشِ الْكَرِيمِ ۝ وَمَن يَدْعُ
 مَعَ اللَّهِ إِلَهًا آخَرَ لَا بُرْهَانَ لَهُ بِهِ لَا فَاتَمَّا
 حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ ۝
 وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ ۝

اے حضرت محمد بن ابراہیم تم ہی اپنے والد سے روایت کرتے ہیں کہ تم کو رسول اللہ
 صلی اللہ علیہ وسلم نے ایک سر میں بھیجا، جاتے ہوئے یہ وصیت فرمائی کہ ہم صبح اور
 شام ہوتے ہی یہ آیتیں پڑھ لیا کریں اَفَحَسِبْتُمْ اَنَّمَا خَلَقْنَاكُمْ اَبْثًا اَنَّمَا
 رَبُّہٗ، ہمیں مالی غنیمت بھی ملا اور ہماری جانیں بھی محفوظ رہیں۔ (ابن السنی)

بِسْمِ اللّٰهِ الرَّحْمٰنِ الرَّحِیْمِ
 وَالصُّفُّیُّ صَفًّا ۝ فَالزُّجُرِیُّ زَجْرًا ۝
 فَالتَّلِیُّیُّ ذِكْرًا ۝ اِنَّ اِلٰهَكُمْ لَوَاحِدٌ ۝
 رَبُّ السَّمٰوٰتِ وَالْاَرْضِ وَمَا بَيْنَهُمَا ۝
 رَبُّ الْمَشَارِقِ ۝ اِنَّا زَيْنًا السَّمَاءِ الدُّنْیَا
 بِزَيْنَتِ الْكَوَاكِبِ ۝ وَحِفْظًا مِّنْ كُلِّ
 شَیْطَانٍ مَّارِدٍ ۝ لَا یَسْمَعُوْنَ اِلَى الْمَلَاِ الْاَعْلٰی
 وَیُقْذَفُوْنَ مِنْ كُلِّ جَانِبٍ ۝ دُحُوْرًا ۝ وَلَهُمْ
 عَذَابٌ وَّاصِبٌ ۝ اَلَا مَنۢ خَلَفَ الْخُطْفَةَ
 فَاتَّبَعَهُ شِهَابٌ ثَاقِبٌ ۝ فَاسْتَفْتِهِمْ اَهُمْ اَشَدُّ
 خَلْقًا اَمَّنۢ خَلَقْنَا ۝ اِنَّا خَلَقْنَاهُمْ مِّن طِیْنٍ لَّا زَبٍ ۝

لے ان چار آیتوں میں فرشتوں کی قسم کھا کر یہ بیان کیا گیا ہے کہ تم سب کا معبود برحق ایک ہے
 آگے کی کچھ آیات میں توحید کی دلیل مستقلاً بیان کی گئی ہے۔ (ماخوذ از معارف القرآن)

يَمْعَشَرِ الْجِنَّ وَالْإِنْسِ إِنْ اسْتَطَعْتُمْ
 أَنْ تَنْفُذُوا مِنْ أَقْطَارِ السَّمُوتِ
 وَالْأَرْضِ فَأَنْفُذُوا لَا تَنْفُذُونَ إِلَّا بِسُلْطَنِ ۝
 فَبَايَ الْآءِ رَبِّكُمَا تُكَذِّبِينَ ۝ يُرْسَلُ
 عَلَيْكُمَا شَوَاظُ مَن نَّارُهُ وَنَحَاسٌ فَلَا
 تَنْتَصِرَانِ ۝ فَبَايَ الْآءِ رَبِّكُمَا تُكَذِّبِينَ ۝
 فَإِذَا انْشَقَّتِ السَّمَاءُ فَكَانَتْ وَرْدَةً
 كَالِدِهَانِ ۝ فَبَايَ الْآءِ رَبِّكُمَا تُكَذِّبِينَ ۝
 فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌ ۝
 فَبَايَ الْآءِ رَبِّكُمَا تُكَذِّبِينَ • لَوْ أَنزَلْنَا هَذَا
 الْقُرْآنَ عَلَى جَبَلٍ لَّرَأَيْتَهُ خَاشِعًا مُّتَصَدِّعًا
 مِّنْ خَشْيَةِ اللَّهِ ۖ وَتِلْكَ الْأَمْثَالُ نَضْرِبُهَا

اے قرآن پاک کی یہ آیات دفع مضرات کے لئے بہت مجرب و مشہور ہیں۔

لِلنَّاسِ لَعَلَّهُمْ يَتَفَكَّرُونَ ۝ هُوَ اللَّهُ الَّذِي لَا
 إِلَهَ إِلَّا هُوَ ۚ عَلِيمُ الْغَيْبِ وَالشَّهَادَةِ ۚ هُوَ
 الرَّحْمَنُ الرَّحِيمُ ۝ هُوَ اللَّهُ الَّذِي لَا إِلَهَ
 إِلَّا هُوَ ۚ الْمَلِكُ الْقُدُّوسُ السَّلَامُ الْمُؤْمِنُ
 الْمُهَيْمِنُ الْعَزِيزُ الْجَبَّارُ الْمُتَكَبِّرُ ط
 سُبْحَانَ اللَّهِ عَمَّا يُشْرِكُونَ ۝ هُوَ اللَّهُ الْخَالِقُ
 الْبَارِئُ الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ مَا
 فِي السَّمَوَاتِ وَالْأَرْضِ ۚ وَهُوَ الْعَزِيزُ الْحَكِيمُ ۝

لے حضرت معقل ابن یسار رضی اللہ عنہ سے روایت ہے کہ رسول اللہ صلی اللہ علیہ
 وسلم نے فرمایا جو صبح کے وقت تین مرتبہ اَعُوْذُ بِاللّٰهِ السَّمِیْعِ الْعَلِیْمِ مِنَ
 الشَّیْطَانِ الرَّجِیْمِ اور اس کے بعد سورۃ شہد کی آخری تین آیتیں ۛ هُوَ اللَّهُ
 الَّذِیْ ۛ سے آخر سورۃ تک پڑھ لے تو اللہ ستر ہزار مرتبہ مقدر فرما دیتے
 ہیں جو شام تک اس کے لئے رحمت کی دعا کرتے رہے ہیں اور اگر اس دن وہ مر گیا تو شہادت
 کی موت حاصل ہوگی اور جس نے شاکر کو یہی کلمات پڑھ لیے تو یہی درجہ اس کا حاصل ہوگا۔ (تفسیر مظہری
 ج ۱ ص ۱۷۱)

بِسْمِ اللَّهِ الرَّحْمَنِ الرَّحِيمِ ○
 قُلْ أَوْحَىٰ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا
 إِنَّا سَمِعْنَا قُرْآنًا عَجَبًا ○ يَهْدِي إِلَى الرُّشْدِ فَآمَنَّا
 بِهِ ○ وَلَنُشْرِكَ بِرَبِّنَا أَحَدًا ○ وَأَنَّهُ تَعَالَى
 جَدُّ رَبِّنَا مَا اتَّخَذَ صَاحِبَةً وَلَا وَلَدًا ○ وَأَنَّهُ
 كَانَ يَقُولُ سَفِيهُنَا عَلَى اللَّهِ شَطَطًا ○

بِسْمِ اللَّهِ الرَّحْمَنِ الرَّحِيمِ ○
 قُلْ يَا أَيُّهَا الْكَافِرُونَ ○ لَا أَعْبُدُ مَا تَعْبُدُونَ ○

لہ قرآن پاک کی یہ آیات دفع مضرات کے لیے بہت مجرب اور مشہور ہیں۔
 اے حضرت جبریل بنِ مطہم رضی اللہ عنہ فرماتے ہیں کہ رسول اللہ صلی اللہ علیہ وسلم نے ان سے
 فرمایا کہ کیا تم یہ چاہتے ہو کہ جب سفر میں جاؤ تو وہاں تم اپنے سب رفقاء سے زیادہ
 خوشحال با مراد رہو اور تمہارا سامان زیادہ ہو جائے۔ انہوں نے عرض کیا یا رسول اللہ! بیشک
 میں ایسا چاہتا ہوں آپ نے فرمایا آخر قرآن کی پانچ سورتیں سورہ کافرون، سورہ نصر، سورہ اخلاص
 سورہ فلق اور سورہ ناس پڑھا کرو اور ہر سورت کو بسم اللہ سے شروع کرو اور بسم اللہ ہی پر ختم کرو۔
 (تفسیر مظہری، ایک روایت میں سورہ کافرون کو چوتھائی قرآن کے برابر فرمایا (ترمذی)

وَلَا أَنْتُمْ عِبْدُونَ مَا أَعْبُدُ ۚ وَلَا أَنَا عَابِدٌ
مَّا عَبَدْتُمْ ۚ وَلَا أَنْتُمْ عِبْدُونَ مَا
أَعْبُدُ ۚ لَكُمْ دِينُكُمْ وَلِيَ دِينٌ ۚ

بِسْمِ اللَّهِ الرَّحْمَنِ الرَّحِيمِ ۝
قُلْ هُوَ اللَّهُ أَحَدٌ ۚ اللَّهُ الصَّمَدُ ۚ لَمْ يَلِدْ
وَلَمْ يُولَدْ ۚ وَلَمْ يَكُنْ لَهُ كُفُوًا أَحَدٌ ۚ
بِسْمِ اللَّهِ الرَّحْمَنِ الرَّحِيمِ ۝
قُلْ أَعُوذُ بِرَبِّ الْفَلَقِ ۚ مِنْ شَرِّ مَا خَلَقَ ۚ

لے ایک روایت میں سورۃ اخلاص کو تہائی قرآن کے برابر فرمایا۔
لے ایک طویل حدیث میں روایت ہے کہ رسول اللہ صلی اللہ علیہ وسلم نے ارشاد فرمایا
جو شخص صبح اور شام قُلْ هُوَ اللَّهُ أَحَدٌ اور معوذتین (سورۃ فلق سورۃ ناس)
پڑھ لیا کرے تو اس کے لیے کافی ہے اور ایک حدیث میں ہے کہ یہ اس کو ہر
بلا سے بچانے کے لیے کافی ہے۔

وَمِنْ شَرِّ غَاسِقٍ إِذَا وَقَبَ ۖ وَمِنْ
شَرِّ النَّفَّاثَاتِ فِي الْعُقَدِ ۖ وَمِنْ شَرِّ
حَاسِدٍ إِذَا حَسَدَ ۖ

بِسْمِ اللَّهِ الرَّحْمَنِ الرَّحِيمِ ۝
قُلْ أَعُوذُ بِرَبِّ النَّاسِ ۝ مَلِكِ النَّاسِ ۝
إِلَهِ النَّاسِ ۝ مِنْ شَرِّ الْوَسْوَاسِ الْخَنَّاسِ ۝
الَّذِي يُوسْوِسُ فِي صُدُورِ
النَّاسِ ۝ مِنَ الْجِنَّةِ وَالنَّاسِ ۝

اے امام احمد نے حضرت عقبہ ابن عامر رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا کہ میں تم کو ایسی تین سورتیں بتاتا ہوں جو تورات انجیل زبور اور قرآن سب میں نازل ہوئی ہیں اور فرمایا کہ رات کو اس وقت تک نہ سوؤ جب تک ان تینوں (معوذتین اور قل ہو اللہ احد) کو نہ پڑھ لو حضرت عقبہ رضی اللہ عنہ کہتے ہیں کہ اس وقت سے میں نے کبھی ان کو نہیں چھوڑا۔ (ابن کثیر)

منزل کے خواص (۳۳)

منزل آئیب، سحر اور بعض دوسرے خطرات سے حفاظت کیلئے ایک مجرب عمل ہے، القول الجمیل میں حضرت شاہ ولی اللہ قدس سرہ تحریر فرماتے ہیں ”یہ تینتیس (۳۳) آیات ہیں جو جادو کے اثر کو رفع کرتی ہیں اور شیاطین، چوروں اور درندے جانوروں سے پناہ ہو جاتی ہے۔ اور بہشتی زیور میں حضرت تھانوی نور اللہ مرقدہ تحریر فرماتے ہیں ”اگر کسی پر آئیب کا شبہ ہو تو آیات ذیل لکھ کر مریض کے گلے میں ڈال دیں اور پانی پر دم کر کے مریض پر چھڑک دیں اور اگر گھر میں اثر ہو تو پانی پر ان آیات (منزل) کو پڑھ کر گھر کے چاروں گوشوں میں چھڑک دیں۔

مستجاب الدعاء بننے کی دعاء

اَللّٰهُمَّ اغْفِرْ لِيْ وَلِلْمُؤْمِنِيْنَ وَالْمُؤْمِنَاتِ
وَالْمُسْلِمِيْنَ وَالْمُسْلِمَاتِ۔

حدیث شریف میں ہے، جو شخص دن میں ۲۷ یا
۲۵ مرتبہ یہ دعاء پڑھے گا وہ اللہ تعالیٰ کے نزدیک اُن
مستجاب الدعوات لوگوں میں شامل ہو جائے گا جن کی
دعاؤں سے زمین والوں کو رزق دیا جاتا ہے۔

(حصن حصین بحوالہ طبرانی کبیر)

مَا شَاءَ اللَّهُ لَا قُوَّةَ إِلَّا بِاللَّهِ

رِسَالَةُ مَبَارَكَةٍ

مَخْتَصَرُ فَضَائِلِ دُرُودِ شَرِيفٍ

اِتِّخَاذِ وَتَرْتِيبِ

مَوْلَانَا مُحَمَّدٍ عَاقِلِ حَسْبِ صَدْرِ الْمَدْرِيسِينَ

مَدْرَسَةِ مَنَظَاهِرِ عُلُومِ

نَاشِرٌ
مَكْتَبَةُ فَلَيْدِيَةِ مُحَمَّدٍ مُقْتَنِي سَهَابِ نَوِيں رَوِيں

بِسْمِ اللَّهِ الرَّحْمَنِ الرَّحِيمِ

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ
عَلٰى اَشْرَفِ الْاَنْبِيَاءِ وَالْمُرْسَلِيْنَ سَيِّدِنَا وَ
مَوْلَانَا مُحَمَّدٍ وَاٰلِهِ وَصَحْبِهِ اَجْمَعِيْنَ. وبعد

یہ بات ظاہر ہے کہ اللہ رب العالمین کے بعد تمام مخلوق
میں انبیاء علیہم الصلوٰۃ والسلام کا مرتبہ ہے، اور انبیاء کرام میں
سب سے اونچا اعلیٰ و ارفع مقام ہمارے نبی یعنی محمد بن عبد اللہ
ابن عبد المطلب البہاشمی علیہ الصلوٰۃ والسلام کا ہے۔

امت پر آپ کے جو حقوق ہیں یعنی آپ پر ایمان اور
آپ کا اتباع وغیرہ منجملہ ان کے ایک حق وہ ہے جس کو قرآن کریم
میں اس طرح فرمایا گیا ہے "يَا أَيُّهَا الَّذِينَ آمَنُوا صَلُّوا
عَلَيْهِ وَسَلِّمُوا تَسْلِيمًا" اس حق کی ادائیگی و تکمیل
کا طریقہ صحابہ کرام رضی اللہ عنہم اجمعین کی درخواست

پر حضور اکرم صلی اللہ علیہ وسلم سے احادیث نبویہ میں منقول ہے، یعنی صلاۃ و سلام کا طریقہ و عبارت اور اس کے صیغے، دراصل یہ بھی حضور اکرم صلی اللہ علیہ وسلم کی جانب سے امت پر احسان عظیم ہے کہ صحابہ کے دریافت کرنے پر آپ نے اس حق کی بخوبی ادائیگی کا طریقہ خود ہی ارشاد فرمایا ہے، آپ کے اس سلسلہ میں جو عبارات و الفاظ منقول ہیں ان ہی کا نام درود شریف ہے،

ہمارا مقصد اس مختصر رسالہ میں انہی صیغوں میں سے بعض صیغے اور ان کے جو فضائل منقول ہیں ان کو شائع کرنا ہے، تاکہ پڑھنے والوں کے لئے از یاد شوق و رغبت کا ذریعہ ہو کر بکثرت درود شریف کے وجود میں آنے کا باعث بنے، وَاللّٰهُ الْمَوْفِقُ ویسے تو علماء کی تصریح کے مطابق درود کے صیغوں میں سب سے افضل درود وہ ہے جو نمازیں پڑھا جاتا ہے یعنی

درود براہمیؑ، لیکن اس کے باوجود حقیقت یہ ہے صلوة
وسلام کا تو ایک مستقل شاندار چہستان ہے جس میں طرح
طرح کے صیغے ملتے ہیں۔ ہر ایک کا لطف اور ذائقہ جدا ہے،
ع۔ ہر گلے رازنگہ بوئے دیگر است

پڑھنے والوں کے ذوق بھی مختلف ہوتے ہیں۔ کسی کا جی
کسی درود میں زیادہ لگتا ہے اور کسی کا کسی میں۔ دراصل
درود شریف ہے جی ہی کے ساتھ پڑھنے کی چیز تب ہی اس
کے پورے فوائد و ثمرات مرتب ہوتے ہیں گو نفع اور فائدہ تو
بہر صورت ہے۔

ہم نے ان اوراق میں حضرت شیخ الحدیث مولانا محمد زکریا صاحب

رحمہم صل علی سیدنا محمد وعلی آل سیدنا محمد کما صلیت علی سیدنا ابراہیم
وعلی آل سیدنا ابراہیم انک حمید مجید وبارک علی سیدنا محمد وعلی
آل سیدنا محمد کما بارکت علی سیدنا ابراہیم وعلی آل سیدنا ابراہیم
انک حمید مجید۔ ۱۲

نور اللہ مرقدہ کی مبارک تصنیف "فضائل درود" کے خزانے میں سے اپنے ذوق کے مطابق چند موتی لئے ہیں۔ اللہ تعالیٰ شانہ ہم سب کو زیادہ سے زیادہ حضور صلی اللہ علیہ وسلم پر صلوٰۃ و سلام پڑھنے کی توفیق نصیب کرے کہ اس میں دارین کی سعادت مضمر ہے مناسب سمجھا گیا کہ کتاب کے اخیر میں وہ جامع دعا جو حضور اکرم صلی اللہ تعالیٰ علیہ وسلم نے اپنی زوجہ محترمہ ام المؤمنین حضرت عائشہ صدیقہ رضی اللہ تعالیٰ عنہا کی درخواست پر ان کو تعلیم فرمائی تھی جس کو حضرت امام بخاری رحمہ اللہ تعالیٰ نے اپنی مشہور تصنیف "الادب المفرد" میں ذکر فرمایا ہے، اس کو نقل کر دیا جائے تاکہ ان سب درودوں کے بعد اس کو بھی پڑھ لیا جائے۔ بلکہ اس کو زبانی یاد کر کے ہمیشہ ہی پڑھا جائے کہ اس سے زیادہ جامع دعا، کتب حدیث میں ہماری ناقص نظر سے نہیں گذری۔

اب ہم اصل مقصد شروع کرتے ہیں

(۱) جَزَى اللّٰهُ عَنْنَا مُحَمَّدًا مَا هُوَ أَهْلُهُ
(ترجمہ) اللہ تعالیٰ شانہ جزا دے محمد صلی اللہ علیہ وسلم کو ہم
لوگوں کی طرف سے جس بدلے کے وہ مستحق ہیں۔

حضرت ابن عباسؓ حضور صلی اللہ علیہ وسلم کا ارشاد
نقل کرتے ہیں کہ جو شخص یہ مذکورہ بالا درود پڑھے تو اس کا ثواب
ستر فرشتوں کو ایک ہزار دن تک مشقت میں ڈالے گا (طبرانی)
مشقت میں ڈالنے کا مطلب یہ ہے کہ وہ ایک ہزار دن تک
اس کا ثواب لکھتے لکھتے تھک جائیں گے،

(۲) اَللّٰهُمَّ صَلِّ عَلٰی مُحَمَّدٍ وَّ اَنْزِلْهُ
الْمُقْعَدَ الْمُقَرَّبَ عِنْدَكَ يَوْمَ الْقِيَمَةِ
(ترجمہ) اے اللہ آپ محمد صلی اللہ علیہ وسلم پر درود بھیجے اور

ان کو قیامت کے دن ایسے مبارک ٹھکانے پر پہنچائے جو
آپ کے نزدیک مقرب ہو

مقصد مقرب سے کیا مراد ہے، اس میں مختلف قول ہیں
مشہور یہ ہے کہ اس سے مراد مقام محمود ہے جس کا ذکر قرآن کریم
میں بھی ہے ”عَسَىٰ أَنْ يَبْعَثَكَ رَبُّكَ مَقَامًا مَّحْمُودًا“
اور مقام محمود کی تفسیر فضائل درود میں مذکور ہے، درود مذکور کے
بارے میں حضور صلی اللہ علیہ وسلم کا ارشاد ہے کہ جو شخص اس طرح
درود پڑھے اس کے لئے میری شفاعت واجب ہو جاتی ہے (بخاری طبرانی)
کتنا بڑا فائدہ ہے کہ آپ اس درود پر اپنی سفارش کو ضروری
قرار دیرہے ہیں۔

(۳) اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ
صَلٰوَةٌ تَكُوْنُ لَكَ رِضًا وَلِحَقًّا اَدَاءً وَاَعْطِهِ
الْوَسِيْلَةَ وَالْمَقَامَ الْمَحْمُوْدَ الَّذِي وَعَدْتَهُ

وَاجْزِهِ عَنَّا مَا هُوَ أَهْلُهُ وَاجْزِهِ عَنَّا أَفْضَلَ
مَا جَزَيْتَ نَبِيًّا عَنْ أُمَّتِهِ وَصَلِّ عَلَى جَمِيعِ
إِخْوَانِهِ مِنَ النَّبِيِّينَ وَالصَّالِحِينَ يَا
أَرْحَمَ الرَّاحِمِينَ

(ترجمہ) اے اللہ اپنی خاص رحمت نازل فرما حضرت محمد صلی اللہ علیہ وسلم
پر اور آل محمد پر وہ رحمت جو تیری خوشنودی اور آپ کے حق کی ادائیگی
کا سبب ہوا اور عطا فرما ان کو مقام وسیلہ اور مقام محمود
جس کا تو نے ان سے وعدہ فرمایا ہے، اور عطا فرما ان کو ہماری
جانب سے ایسا بدلہ جو ان کی شان کے مطابق ہو اور ہماری
جانب سے آپ کو اس سے افضل جزاء عطا فرما جو کسی نبی کو
اس کی امت کی جانب سے تو نے عطا فرمائی ہو، اور اپنی خاص
رحمت نازل فرما آپ کے دوسرے برادران نبوت پر، اور نیک
لوگوں پر، اے رحم کرنے والوں میں سب بڑھ کر رحم کرنے والے۔

حدیث شریف میں ہے جو شخص سات جمعوں تک ہر جمعہ کو سات مرتبہ

اس درود کو پڑھے اس کے لئے میری شفاعت واجب (نزہۃ المجالس)

(۴) اَللّٰهُمَّ صَلِّ عَلٰی مُحَمَّدٍ النَّبِيِّ الْاُمِّيِّ وَازْوَاجِهِ

اُمَمَاتِ الْمُؤْمِنِيْنَ وَذُرِّيَّتِهِ وَاهْلَ بَيْتِهِ كَمَا

صَلَّيْتَ عَلٰی اِلٰى اِبْرَاهِيْمَ اِنَّكَ حَمِيْدٌ مَّجِيْدٌ

اس درود میں آپ کے ساتھ آپ کی ازواج مطہرات اور

ذریعہ کو بھی شامل کیا گیا ہے۔ اس درود کے بارے میں آپ کا

ارشاد منقول ہے کہ جس شخص کو یہ بات پسند ہو کہ اس کے درود

کا ثواب بڑے پیمانہ میں ناپا جائے تو اس کو چاہئے کہ وہ درود

ان (مذکورہ بالا) الفاظ کے ساتھ پڑھا کرے (ابوداؤد) بڑے پیمانہ

میں وہی چیز ناپی جائے گی جو بڑی مقدار میں ہوگی،

(۵) اَللّٰهُمَّ صَلِّ عَلٰی مُحَمَّدٍ النَّبِيِّ الْاُمِّيِّ

وَعَلٰی اٰلِهِ وَسَلِّمْ تَسْلِيْمًا

اس درود شریف کے بارے میں حضرت ابو ہریرہ رضی اللہ عنہ سے حضور صلی اللہ علیہ وسلم کا یہ ارشاد نقل کیا ہے کہ جو شخص جمعہ کے دن عصر کی نماز کے بعد اپنی جگہ سے اٹھنے سے پہلے یہ درود شریف انہی مرتبہ پڑھے اس کے انہی سال کے گناہ معاف ہوں گے اور انہی سال کی عبادت کا ثواب اس کے لئے لکھا جائیگا، (تول بدیع)

اور ایک حدیث میں اس طرح ہے کہ جو شخص جمعہ کے دن مجھ پر انہی مرتبہ درود پڑھے گا اس کے انہی سال کے گناہ معاف ہوں گے اس حدیث میں عصر کے بعد کی قید نہیں ہے اور نہ کسی خاص درود کی تخصیص ہے بلکہ عام ہے۔ مذکورہ بالا درود کے بارے میں حضرت شاہ ولی اللہ صاحب محدث دہلوی نے تحریر فرمایا ہے کہ مجھے میرے والد صاحب نے ان الفاظ کے ساتھ درود پڑھنے کا حکم فرمایا تھا۔ اَللّٰهُمَّ صَلِّ عَلٰی مُحَمَّدٍ وَآلِہٖ وَآلِہٖ وَسَلَّمَ میں نے خواب میں اس درود شریف کو حضور اقدس صلی اللہ علیہ وسلم کی خدمت میں

پڑھا تو آپؐ نے اس کو پسند فرمایا۔

(خاندانۃ) جمعہ کے روز درود پڑھنے کی خاص طور سے احادیث میں فضیلت وارد ہوئی ہے۔ روایت میں ہے آپؐ نے فرمایا جمعہ کے روز مجھ پر کثرت سے درود بھیجا کرو۔ اس لئے کہ یہ ایسا مبارک دن ہے کہ ملائکہ اس میں حاضر ہوتے ہیں، اور ایک روایت میں ہے کہ وہ درود مجھ پر فوراً پیش ہوتا ہے۔ اسی طرح ایک حدیث میں ہے کہ جو شخص حضور پر ایک دفعہ درود بھیجے تو اللہ تعالیٰ شانہ اور اس کے فرشتے اس پر ستر دفعہ درود بھیجتے ہیں، ملا علی قاری فرماتے ہیں شاید ستر والی روایت جمعہ کے دن کے ساتھ مخصوص ہے اس لئے کہ دوسری حدیث میں آیا ہے کہ حسنات کا ثواب جمعہ کے دن ستر گنا ہوتا ہے۔ وَاللّٰهُ اَعْلَمُ

(۶) اَللّٰهُمَّ صَلِّ عَلٰی مُحَمَّدٍ کَلَّمَا ذَکَرَهُ

۱۲۔ درود مشہور حدیث میں بجائے ستر کے دس مرتبہ ہے ۱۲

الذَّاكِرُونَ وَصَلِّ عَلَى مُحَمَّدٍ كُلَّمَا غَفَلَ
عَنْ ذِكْرِهِ الْغَافِلُونَ

اس درود کے بارے میں یہ واقعہ مشہور ہے کہ حضرت
امام شافعی کے انتقال کے بعد ان کو ان کے مشہور شاگرد امام مزنیؒ
نے خواب میں دیکھا تو سوال کیا کہ اللہ نے آپ کے ساتھ کیا معاملہ
فرمایا۔ وہ بولے مجھے بخش دیا اور حکم فرمایا کہ مجھ کو تعظیم و احترام کے
ساتھ بہشت میں لیجائیں، اور یہ اس درود کی برکت ہے جس
کو میں پڑھا کرتا تھا۔

(۷) اَللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی
اٰلِ سَيِّدِنَا مُحَمَّدٍ صَلَوةً تُنْجِنَا بِهَا مِنْ
جَمِيعِ الْاَهْوَالِ وَالْاَفَاتِ وَتَقْضِيْ لَنَا بِهَا
جَمِيعَ الْحَاجَاتِ وَتُطَهِّرُنَا بِهَا مِنْ جَمِيعِ
السَّيِّئَاتِ وَتَرْفَعُنَا بِهَا اَعْلٰی الدَّرَجَاتِ

وَتُبَلِّغُنَا بِهَا أَقْصَى الْغَايَاتِ مِنْ جَمِيعِ
الْخَيْرَاتِ فِي الْحَيَاةِ وَبَعْدَ الْمَمَاتِ
إِنَّكَ عَلَى كُلِّ شَيْءٍ قَدِيرٌ۔

(ترجمہ) اے اللہ رحمت نازل فرما ہمارے سردار محمد پر
اور آپ کی آل پر ایسی رحمت جس کی برکت سے آپ ہم کو نجات
عطا فرمائیں تمام ہولوں اور آفتوں سے اور ایسی رحمت جس کی
بدولت آپ ہماری ساری حاجات پوری فرمادیں، اور ہم کو تمام
گناہوں سے پاک فرمادیں، اور ایسی رحمت جس کی بدولت آپ
ہم کو درجات عالیہ عطا فرمائیں، اور ایسی رحمت جس کی بدولت
آپ ہم کو بھلائیوں کے کمال تک پہنچائیں، زندگی میں بھی اور
مرنے کے بعد بھی، بے شک تو ہر چیز پر قادر ہے۔

یہ درود، درودِ شُجینا کے نام سے مشہور ہے، اس کے
بارے میں یہ واقعہ معتبر کتابوں میں منقول ہے کہ ایک بزرگ

شیخ موسیٰ قزیر نے اپنا پیش آمدہ قصہ بیان کیا کہ ایک جہاز جس میں میں موجود تھا وہ ڈوبنے لگا۔ اسی اثناء میں مجھ کو غنودگی سی ہوئی تو اس حالت میں رسول اللہ صلی اللہ علیہ وسلم نے مجھ کو یہ درود تعلیم فرما کر ارشاد فرمایا کہ جہاز والے اس کو ایک ہزار بار پڑھیں وہ فرماتے ہیں کہ ابھی ہم لوگوں نے اس کو تین سو ہی بار پڑھا تھا کہ بفضلہ تعالیٰ جہاز نے نجات پائی، اس درود کے اور بھی بہت سے فضائل منقول ہیں۔ اور ہے بھی واقع میں یہ درود بہت جامع، ہر شخص کو یہ درود یاد ہونا چاہیے کہ بہت جامع اور کافی دشانی ہے،

(۸) اَللّٰهُمَّ صَلِّ عَلٰی مُحَمَّدٍ عَبْدِكَ وَ
رَسُوْلِكَ وَصَلِّ عَلٰی الْمُؤْمِنِيْنَ وَالْمُؤْمِنَاتِ
وَالْمُسْلِمِيْنَ وَالْمُسْلِمَاتِ۔

۴ ہمارے حضرت مدنی قدس سرہ اس درود کو ستر بار پڑھنے کو فرمایا کرتے تھے

اس درود کے بارے میں حضرت ابوسعید خدریؓ حضور
 اقدس صلی اللہ علیہ وسلم کا یہ ارشاد نقل کرتے ہیں کہ جس شخص
 کے پاس صدقہ کرنے کی گنجائش نہ ہو وہ ان الفاظ کے ساتھ
 درود پڑھا کرے (صحیح ابن حبان)

اسی طرح ایک دوسری حدیث میں حضرت ابو ہریرہؓ سے
 حضور اقدس صلی اللہ علیہ وسلم کا یہ ارشاد منقول ہے کہ مجھ پر
 درود بھیجا کرو اس لئے کہ مجھ پر درود بھیجنا تمہارے لئے زکوٰۃ
 (صدقہ) کے حکم میں ہے۔

(۹) اَللّٰهُمَّ صَلِّ عَلٰی رُوْحِ سَيِّدِنَا مُحَمَّدٍ
 فِي الْاَرْوَاحِ وَعَلٰی جَسَدِهِ فِي الْاَجْسَادِ
 وَعَلٰی قَبْرِهٖ فِي الْقُبُوْرِ

اس درود کے بارے میں حضور اکرم صلی اللہ علیہ وسلم کا یہ
 ارشاد منقول ہے کہ جو شخص مجھ پر اس طرح درود بھیجے گا وہ

مجھ کو خواب میں دیکھے گا اور جو مجھے خواب میں دیکھے گا میں
 اس کی سفارش کروں گا، اور جس کی میں سفارش کروں گا
 وہ میری حوض سے پانی پئے گا، اور اللہ جل شانہ اس کے بدن
 کو جہنم پر حرام فرمادیں گے (قول بدین)

اور اس درود کے بارے میں نزمۃ المجالس میں یہ لکھا
 ہے کہ بعض صلحا میں سے ایک صاحب کو حبس بول ہو گیا
 انھوں نے خواب میں عارف باللہ حضرت شیخ شہاب الدین بن
 رسلان کو جو بڑے زاہد اور عالم تھے دیکھا اور ان سے اپنے مرض
 کی شکایت بیان کی۔ انھوں نے فرمایا تو تریاقِ محجرب سے
 کہاں غافل ہے یہ درود پڑھا کر اَللّٰهُمَّ صَلِّ وَسَلِّمْ وَبَارِكْ
 عَلٰی رُوْحِ سَيِّدِنَا مُحَمَّدٍ فِي الْاَرْوَاحِ وَصَلِّ وَسَلِّمْ
 عَلٰی قَلْبِ سَيِّدِنَا مُحَمَّدٍ فِي الْقُلُوْبِ وَصَلِّ وَسَلِّمْ
 عَلٰی جَسَدِ سَيِّدِنَا مُحَمَّدٍ فِي الْاَجْسَادِ وَصَلِّ وَسَلِّمْ عَلٰی قَبْرِ

مَسِيْدِنَا مُحَمَّدٍ فِي الْقُبُوْرِ۔ خواب سے اٹھنے کے بعد
ان صاحب نے اس درود کو کثرت سے پڑھا ان کا مرض زائل ہو گیا۔
(۱۰) وَصَلَّى اللّٰهُ عَلَيَّ النَّبِيِّ الْأُمِّيِّ۔

یہ درود شریف بھی حدیث سے ثابت ہے اور سب سے
زیادہ مختصر ہے۔ لہذا جو شخص مختصر سے مختصر درود پڑھنا چاہتا
ہو وہ یہ پڑھے۔ ایسے ہی سلام کے صیغوں میں سب سے زیادہ مختصر
یہ ہے ”بِسْمِ اللّٰهِ وَالسَّلَامُ عَلٰی رَسُوْلِ اللّٰهِ“
یہ درود شریف کے کل دس صیغے ہوئے کم از کم روزانہ تین
تین مرتبہ ان کو پڑھا جائے۔ اور اس سے بہتر یہ ہے کہ دس دس
بار پڑھا جائے۔ اس صورت میں روزانہ آپ کی طرف سے دربار نبوی
میں سو درود پہنچیں گے جس میں پندرہ بیس منٹ سے زائد
خرچ نہیں گے۔ اللہ تعالیٰ مجھے بھی اور آپ کو بھی اس کی
توفیق عطا فرمائے۔ آمین۔

مُحَمَّدٌ عَاقِلٌ عَفَا اللّٰهُ عَنْهُ
۲۴ شعبان ۱۳۱۹ھ

اضافہ از مؤلف ۲۵ رمضان ۱۴۱۹ھ

شروع رسالہ میں درود شریف کے بارے میں جو آیت شریفہ مذکور ہے اس میں حضور علیہ الصلوٰۃ والسلام پر صلوٰۃ و سلام ہر دو کے پیش کرنے کا امر ہے۔ اس رسالہ میں اب تک جو صیغے مذکور ہوئے ان میں سے اکثر میں صرف صلوٰۃ کا ذکر ہے۔

آیت شریفہ کی پوری تعمیل اسی وقت ہوگی جب درود شریف میں صلوٰۃ کے ساتھ اس کا دوسرا جز یعنی سلام بھی پایا جائے اسی لئے صحابہ کرام نے بھی آپ صلی اللہ علیہ وسلم سے سلام پیش کرنے کا طریقہ بھی مستقل طور سے دریافت کیا تھا جیسا کہ حدیث میں آتا ہے۔ چنانچہ آپ نے اس کا طریقہ بھی تعلیم فرمایا صلوٰۃ کی طرح سلام کے بھی مختلف صیغے حدیثوں میں

وارد ہیں،

حضرت شیخ رحمہ نے رسالہ فضائل درود شریف میں اس سلسلہ میں پچیس صیغے صلوٰۃ کے اور پندرہ سلام کے یکجا ذکر فرمائے ہیں، اور چونکہ یہ سب صیغے حدیثوں میں وارد ہیں اس لحاظ سے یہ مجموعہ درود شریف کی چہل حدیث ہو گیا۔ اسی لئے یہ مجموعہ اسی نام سے شائع بھی ہوتا رہتا ہے جس میں سب سے زیادہ کوشاں اور حریص ہمارے محترم حضرت صوفی محمد اقبال صاحب مدنی دام فیضہ ہیں کہ صوفی صاحب درود شریف کی ترویج و اشاعت و ترغیب کی شکلوں میں ماشار اللہ سبک پیش پیش ہیں جزاء اللہ تعالیٰ خیرا۔

ہم نے اپنے اس مختصر رسالہ میں دس صیغے صلوٰۃ کے ذکر کئے تھے۔ اب تکمیل موضوع کے لئے چند صیغے سلام

کے بھی ذکر کرتے ہیں جو صرف تین ہیں۔ ان تین کی ایک خصوصیت یہ ہے کہ ان کو حضرات ائمہ اربعہ نے نماز میں پڑھنے کے لئے منتخب فرمایا ہے۔

در اصل احادیث میں سلام کا جو طریقہ وارد ہے وہ تشہد (التحیات) کے ضمن میں ہے جو ہر نماز میں پڑھا جاتا ہے۔ اسی سے آپ پر صلوٰۃ و سلام کی فضیلت و اہمیت کا بھی اندازہ لگایا جاسکتا ہے کہ نماز جو کہ تمام عبادات و اعمال میں بالاتفاق سب سے افضل ہے اس کے اخیر میں خواہ وہ فرض نماز ہو یا نفل حضور صلی اللہ علیہ وسلم پر صلوٰۃ و سلام بھیجنا اکثر علماء کے نزدیک واجب اور بعض کے نزدیک سنت مؤکدہ ہے۔ گویا بغیر صلوٰۃ و سلام کے آدمی کی نماز ہی ناقص رہتی ہے یا درست ہی نہیں ہوتی جیسا کہ امام شافعی اور امام احمد کا مسلک ہے کہ ان دونوں کے نزدیک قعدہ اخیرہ میں درود شریف کا پڑھنا فرض ہے۔

صِغَرُ السَّهْلِ

(۱) التَّحِيَّاتُ لِلَّهِ وَالصَّلَوَاتُ وَالطَّيِّبَاتُ
 السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ
 وَبَرَكَاتُهُ السَّلَامُ عَلَيْنَا وَعَلَى عِبَادِ اللَّهِ
 الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَ
 أَشْهَدُ أَنَّ مُحَمَّدًا عَبْدُهُ وَرَسُولُهُ (صحيح)

(۲) التَّحِيَّاتُ الْمُبَارَكَاتُ الصَّلَوَاتُ
 الطَّيِّبَاتُ لِلَّهِ السَّلَامُ عَلَيْكَ أَيُّهَا النَّبِيُّ
 وَرَحْمَةُ اللَّهِ وَبَرَكَاتُهُ السَّلَامُ عَلَيْنَا
 وَعَلَى عِبَادِ اللَّهِ الصَّالِحِينَ أَشْهَدُ
 أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا
 عَبْدُهُ وَرَسُولُهُ (ابوداود وترمذ)

(۳) اَلتَّحِيَّاتُ لِلّٰهِ الزَّكَاٰتُ لِلّٰهِ الطَّيِّبَاتُ
 الصَّلٰوَاتُ لِلّٰهِ السَّلَامُ عَلَيْكَ اَيُّهَا النَّبِيُّ
 وَرَحْمَةُ اللّٰهِ وَبَرَكَاتُهُ السَّلَامُ عَلَيْنَا
 وَعَلٰى عِبَادِ اللّٰهِ الصّٰلِحِيْنَ اَشْهَدُ
 اَنْ لَا اِلٰهَ اِلَّا اللّٰهُ وَاَشْهَدُ اَنَّ مُحَمَّدًا عَبْدُهُ
 وَرَسُوْلُهُ (موطا مالک)

یہ وہی سلام ہے جو نماز کے تشہد میں پڑھا جاتا ہے۔ ان میں سے اول کو امام اعظم ابوحنیفہ و امام احمد نے اور ثانی کو امام شافعی نے اور ثالث کو امام مالک رحمہم اللہ تعالیٰ نے اختیار فرمایا ہے۔

اس کا ترجمہ و تشریح یہ ہے۔ التحیات اللہ جملہ انواع تعظیم و تسلیم صرف اللہ تعالیٰ کے لئے ہیں یعنی ہر قسم کی تعظیم اور تسلیم کا اسحقاق اللہ ہی کے لئے ہے پس

شروع زمانہ سے اب تک بڑے بڑے اُمراء اور بادشاہوں کے لئے جو تنظیمی اقباب و آداب استعمال کئے گئے ہیں ان سب کا اصل مستحق اللہ تعالیٰ شانہ ہی ہے جو حکم الحاکمین اور سب بادشاہوں کا بادشاہ ہے۔ والصلوات اور ساری نمازیں صرف اللہ تعالیٰ ہی کے لئے ہیں۔ والطیبات اور کلمات طیبہ یعنی تمام تعریفی بول اور جملے سب اللہ تعالیٰ ہی کے لئے ہیں۔ سلام ہو اے نبی آپ پر اور اللہ تعالیٰ کی رحمت اور اس کی برکتیں، سلام ہو ہم سب پر اور اللہ تعالیٰ کے نیک و صالح بندوں پر۔ گواہی دیتا ہوں میں اس بات کی کہ اللہ تعالیٰ کے سوا کوئی ذات عبادت کے لائق نہیں ہے اور گواہی دیتا ہوں اس کی کہ محمد اللہ تعالیٰ کے بندے اور رسول ہیں۔

(فائدہ) اس تشہد کے بارے میں علماء نے یہ طیفہ

تحریر فرمایا ہے کہ جب واقعہ معراج میں حضور صلی اللہ علیہ وسلم اللہ تعالیٰ کی بارگاہ میں حاضر ہوئے تو آپ نے حق تعالیٰ شانہ کی حمد و ثنا ان مخصوص الفاظ میں عرض کی "التَّحِيَّاتُ لِلَّهِ وَالصَّلَوَاتُ وَالطَّيِّبَاتُ" تو اللہ تعالیٰ شانہ کی طرف سے جواب ملا "اسلام علیک ایہا النبی ورحمۃ اللہ وبرکاتہ" اس پر آپ نے عرض کیا السلام علینا وعلی عباد اللہ الصالحین، یعنی اے اللہ آپ کی جانب سے سلامتی میرے ساتھ آپ کے دوسرے نیک بندوں پر بھی ہو جیو، یہ سب صورت حال جب جبریل امین کے علم میں آئی تو اس پر انھوں نے عرض کیا اشہدان لا الہ الا اللہ واشہد ان محمدًا عبده ورسوله۔

ہم لوگ نمازیں اس التحیات کو بلا غور و فہم نہ ادا فرماتے چلے جاتے ہیں حالانکہ اس میں اولاً اللہ تعالیٰ شانہ کی

بہت اونچے درجے کی تعظیم و تسلیم ہے، اس کے بعد حضور علیہ الصلوٰۃ والسلام کی خدمت میں سلام عرض ہے۔

(السلام علیک ایہا النبی) اس کے بعد دوسرے اولیاء و صلحاء پر سلام ہے، اور اگر مذکورہ بالا واقعہ معراج کو دیکھا جائے تو اس میں اور بھی زیادہ معنویت پیدا ہو جاتی ہے جیسا کہ ظاہر ہے۔ اللہ تعالیٰ ہمیں پوری نماز توجہ اور دھیان سے پڑھنے کی توفیق عطا فرمائے۔

اخیر میں بعض احباب کی فرمائش پر وہ درود جو درودِ تاریہ کے نام سے مشہور ہے اس کو مع ترجمہ طالبین کی سہولت کے لئے یہاں نقل کیا جاتا ہے۔

اَللّٰهُمَّ صَلِّ صَلٰوةً كَامِلَةً وَسَلِّمْ
سَلَامًا تَامًا عَلٰی سَيِّدِنَا مُحَمَّدٍ الَّذِي تَنَحَّلَ
بِهِ الْعُقَدُ وَتَنَفَّرَ بِهٖ الْكُرْبُ وَتَقْضٰی

بِهِ الْحَوَائِجُ وَتَنَالُ بِهِ الرِّغَائِبُ وَ
 حُسْنَ الْخَوَاتِمِ وَيُسْتَسْقَى الْغَمَامُ
 بِوَجْهِهِ الْكَرِيمِ وَعَلَى إِلِهِ وَصَحْبِهِ
 فِي كُلِّ لَمَحَةٍ وَنَفْسٍ بَعْدَ كُلِّ مَعْلُومٍ
 لَكَ جَزَى اللَّهِ سَيِّدَ نَا مُحَمَّدًا صَلَّى اللَّهُ
 عَلَيْهِ وَسَلَّمَ عَنَّا مَا هُوَ أَهْلُهُ

(ترجمہ) اے اللہ رحمت کاملہ اور سلام تام (یعنی کامل
 و مکمل) نازل فرما ہمارے سردار محمد (صلی اللہ علیہ وسلم) پر
 جن کی صفت یہ ہے کہ آپ کے وسیلہ سے مشکلات حل ہوتی
 ہیں اور بے چینیاں دور ہوتی ہیں، اور آپ کے وسیلہ سے حاجات
 پوری ہوتی ہیں اور مرغوبات و پسندیدہ چیزیں حاصل ہوتی ہیں
 اور تمام امور میں انجام کی خوبی و بہتری حاصل ہوتی
 ہے نیز آپ کی ذات گرامی کے واسطہ اور وسیلہ سے

بارش طلب کی جاتی ہے اور رحمت نازل فرما آپ کے آل
 و اصحاب پر ہر آن اور ہر دم اپنی معلومات کے عدد
 کے برابر (جو فی الواقع لاتعداد ہیں) یا اللہ آپ محمد
 صلی اللہ علیہ وسلم کو ہماری جانب سے ایسی جزا عطا فرمائیے
 جس کے وہ اہل ہیں (یا مطلب یہ کہ جو جزاے اللہ تبارک
 و تعالیٰ کے مناسب ہو)

یہ درود ایسے ہی درود تہنیتا بڑی بڑی دعاؤں پر مشتمل
 ہے جس سے آپ پر صلوٰۃ و سلام پیش کرنے کی فضیلت بھی
 بخوبی سمجھ میں آتی ہے۔ اس طور پر کہ درود شریف ایسی عظیم
 اور بابرکت چیز ہے کہ جس کے واسطہ اور وسیلہ سے دین دنیا
 کی تمام بھلائیاں اور جملہ مقاصد میں کامیابی حاصل ہو سکتی ہے
 سبحان اللہ! اس سے بڑھ کر اور کیا فضیلت ہو سکتی ہے، فقط

(اضافہ از حضرت صوفی اقبال حیات مدنی)

درود حبیبیہ

صَلَّى اللّٰهُ عَلٰى حَبِيْبِهِ سَيِّدِنَا مُحَمَّدٍ وَّآلِهِ وَسَلَّمَ

ترجمہ۔ اللہ تعالیٰ کا درود ہو ان کے حبیب، ہمارے سرور

محمد صلی اللہ علیہ وسلم پر اور ان کی آل پر اور ان پر سلام ہو۔

اس درود شریف کے فوائد میں علامہ مخدوم عمر مؤیدؒ فرماتے

ہیں، یہ درود شریف پڑھنے میں چھوٹا اور ثواب میں بے

برہ کر ہے، اگر روزانہ پانچ سو مرتبہ ورد کرے خواہ ہر نماز

کے بعد سو بار یا ایک ہی مرتبہ پانچ سو بار پڑھے تو دونوں جہان

میں محتاج نہ ہو۔ اور اگر شب جمعہ میں ہزار بار اس کا

ورد کرے تو امید ہے کہ حضرت سرور عالم صلی اللہ علیہ وسلم

کی زیارت شریفہ سے مشرف ہو،

جامع دعا

اس دعا کے بارے میں حضرت عائشہؓ فرماتی ہیں ایک روز حضور صلی اللہ علیہ وسلم گھر میں داخل ہوئے آپ کو مجھ سے کوئی کام تھا۔ میں اس وقت نماز اور دعا میں مشغول تھی جس کی وجہ سے آپ کے پاس آنے میں دیر ہوئی، آپ نے فرمایا اے عائشہ مختصر اور جامع دعائیں مانگا کرو، میں نے عرض کیا یا رسول اللہ مختصر اور جامع دعا کونسی ہے۔ آپ نے اس پر مندرجہ ذیل دعا تعلیم و تلقین فرمائی۔

اَللّٰهُمَّ اِنِّیْ اَسْأَلُكَ مِنَ الْخَيْرِ كُلِّهِ عَاجِلِهٖ
وَاجِلِهٖ مَا عَلِمْتُ مِنْهُ وَمَا لَمْ اَعْلَمْ وَاَعُوْذُ
بِكَ مِنَ الشَّرِّ كُلِّهِ عَاجِلِهٖ وَاجِلِهٖ مَا عَلِمْتُ
مِنْهُ وَمَا لَمْ اَعْلَمْ وَاَسْأَلُكَ الْجَنَّةَ وَمَا قَرَّبَ

إِلَيْهَا مِنْ قَوْلٍ أَوْ عَمَلٍ وَأَعُوذُ بِكَ مِنَ
النَّارِ وَمَا قَرَّبَ إِلَيْهَا مِنْ قَوْلٍ أَوْ عَمَلٍ
وَأَسْأَلُكَ مِمَّا سَأَلَكَ بِهِمُ مُحَمَّدٌ صَلَّى اللَّهُ
عَلَيْهِ وَسَلَّمَ وَأَعُوذُ بِكَ مِمَّا تَعُوذُ مِنْهُ
مُحَمَّدٌ صَلَّى اللَّهُ عَلَيْهِ وَسَلَّمَ وَمَا قَضَيْتَ
لِي مِنْ قَضَاءٍ فَاجْعَلْ عَاقِبَتَهُ رُشْدًا

(الادب المفرد)

(ترجمہ) اے اللہ میں تجھ سے سوال کرتا ہوں ہر خیر اور بھلائی
کا، جلدی حاصل ہونے والی ہو یا دیر سے، یعنی دنیا کی ہو یا
آخرت کی، میں اس کو جانتا ہوں یا نہ جانتا ہوں، اور سپناہ
چاہتا ہوں تیری ہر شر سے، جلدی آئیو الا ہو یا دیر سے، میں
اس کو جانتا ہوں یا نہ جانتا ہوں، اور سوال کرتا ہوں میں
تجھ سے جنت کا اور ان اعمال کا جو جنت کے قریب کرے

ہیں۔ اور پناہ چاہتا ہوں تیری جہنم سے اور ان اعمال سے جو جہنم کے قریب کرنے والے ہیں، اور سوال کرتا ہوں تجھ سے ہر اس خیر کا جس کا سوال کیا ہے تجھ سے محمد صلی اللہ علیہ وسلم نے اور پناہ چاہتا ہوں میں تیری ہر اس چیز سے کہ جس سے پناہ چاہی ہے محمد صلی اللہ علیہ وسلم نے اور اے اللہ آپ جو بھی میرے لئے فیصلہ فرمائیں اس کا انجام میرے حق میں بہتر فرما۔

وَآخِرُ دَعْوَانَا اِنَّ الْحَمْدَ لِلّٰهِ
رَبِّ الْعَالَمِينَ